

رسول اللہ ﷺ کے عطایا
اور ان کے دعوتی اثرات



ڈاکٹر ادیبہ صدیقی

رسول اللہ ﷺ کے عطایا
اور ان کے دعوتی اثرات

ڈاکٹر ادیبہ صدیقی

کتب خانہ سیرت
شاپ ۳۱۳، تیسری منزل، بک مال،
اردو بازار۔ کراچی

جملہ حقوق محفوظ

نام کتاب: رسول اللہ ﷺ کے عطا یا اور ان کے دعوتی اثرات
مؤلف: ڈاکٹر ادیبہ صدیقی
اشاعت اول: ربیع الاول ۱۴۳۹ھ / نومبر ۲۰۱۷ء
تعداد: پانچ سو
صفحات: ۹۶

297-9921

325 ر

140620

ناشر

کتب خانہ سیرت

شاپ ۳۱۳، تیسری منزل، بک مال، اردو بازار۔ کراچی

0333-3114696, 0321-2834249

Whatsapp:0301-2558476

Fb.com/kutbkhanaseart

فہرست مضامین

۹	تقدیم
۱۳	رسول اللہ ﷺ کے عطایا اور کے دعوتی اثرات
۲۱	غزوہ حنین کے مالِ غنیمت اور موقوفۃ القلوب
۲۴	مالِ غنیمت
۲۵	موقوفۃ القلوب اور حضرت ﷺ کی فیاضی
۲۹	نبی کریم ﷺ کا حنین کی غنیمت میں حصہ
۳۰	عطایا نبویہ ﷺ کی نوعیت اور حیثیت
۳۱	عطایا نبویہ ﷺ پانے والے افراد اور ان کے قبائل
۳۴	عطایا نبویہ ﷺ کی برکات اور اس کے اثرات
۴۳	قریش کے عطایا پر انصار کو ملال اور آپ ﷺ کا خطاب
۴۶	بارگاہِ نبوت ﷺ میں آنے والے وفود کا اکرام اور عطایا کی نوازش
۴۷	۱۔ وفد بنی ارحب
۴۸	۲۔ وفد اشجع
۴۹	۳۔ وفد بنی سلیم
۵۰	۴۔ وفد بنی ثعلبہ
۵۰	۵۔ وفد بنی مہرہ
۵۱	۶۔ وفد عبدالقیس
۵۲	۷۔ وفد بنی عقیل

۵۳	۸۔ وفد تغلب
۵۳	۹۔ وفد ہمدان
۵۶	۱۰۔ وفد بنی طے
۵۶	۱۱۔ وفد دارین
۵۶	۱۲۔ وفد جعدہ
۵۶	۱۳۔ وفد بنی مڑہ
۵۷	۱۴۔ وفد بنی البکاء
۵۷	۱۵۔ وفد جعفی
۵۸	۱۶۔ وفد بنی تجیب
۵۹	۱۷۔ وفد بنی عذرہ
۵۹	۱۸۔ وفد بلی
۶۰	۱۹۔ وفد بہراء
۶۰	۲۰۔ وفد بنو کندہ
۶۱	۲۱۔ وفد بنو ریابین
۶۲	۲۲۔ وفد بنی محارب
۶۲	۲۳۔ وفد بنی حنیفہ
۶۲	۲۴۔ وفد بنی غامد
۶۳	۲۵۔ وفد سلمان
۶۶	قبائل عرب پر دین اسلام کے دعوتی اثرات کا جائزہ
۷۰	فتنہ ارتداد کے شکار قبائل قائدین، افراد میں سے
	نبی اکرم ﷺ سے اقطاع پانے والوں کی تفصیل اور جائزہ
۷۶	بنو کندہ اور اشعث بن قیس

- ۷۶ بنو کندہ اور اشعث بن قیس کا ارتداد پھر اسلام میں واپسی
- ۸۰ بنو فزارہ
- ۸۱ عیینہ بن حصین بن فزاری قلبی
- ۸۳ عیینہ، فزارہ اور بنو غطفان کا ارتداد
- ۸۶ بنو حنیفہ اور مسیلمہ کذاب کی بارگاہ رسالت ﷺ میں آمد
- ۸۸ مسیلمہ بن کذاب کا دعویٰ نبوت اور ارتداد
- ۸۸ بنو حنیفہ کا ارتداد
- ۸۹ رجال بن عنقوۃ کا مرتد ہونا
- ۸۹ مجاہد بن مرارۃ
- ۹۱ مسیلمہ کذاب کے فتنے کا خاتمہ
- ۹۳ رسول اللہ ﷺ کے اقطاع و عطایا کے دعوتی اثرات کا تجزیہ
- ۹۴ عہد جاہلیت کے بہت بڑے اللہ کے دشمن کا قبول اسلام کے بعد اللہ کی راہ میں آنکھوں کو قربان کر دینا
- ۹۴ حضور اکرم ﷺ کا سپہ سالار مشرکین کو سالار مسلمین بنانا
- ۹۴ حضور اکرم ﷺ کی فیاضی سے بدو کے ذریعے پورے قبیلے کا اسلام لانا
- ۹۵ بارگاہ نبوت ﷺ میں آنے والے وفود کی تالیف القلبی اور عزت افزائی
- ۹۶ رسول اکرم ﷺ کے حلیفانہ روابط قائم کرنے کی بہ دولت قبائل کا جاں نثار و علم بردار اسلام بن جانا

انتساب

میں انتہائی عجز و انکساری کے ساتھ اپنی اس کاوش کو سرکارِ دو جہاں، سید المرسلین، خاتم النبیین حضرت محمد مصطفیٰ صلی اللہ علیہ وسلم کے نام منسوب کرتی ہوں جن کے مبارک نام کی بہ دولت اللہ سبحانہ و تعالیٰ نے ہمیشہ میری تمام مشکلیں آسان فرمائیں۔

اللہ تبارک و تعالیٰ اپنی رحمت سے میری اس حقیر کاوش کو اپنی بارگاہ میں شرف قبولیت سے نوازیں۔ آمین

(ڈاکٹر ادیبہ صدیقی)

اظہار تشکر

سب تعریفیں اللہ سبحانہ و تعالیٰ کے لیے ہیں، جس نے آں حضرت سلی اللہ علیہ وسلم کو رحمۃ اللعالمین بنا کر ہماری ہدایت و رہنمائی کے لیے اس دنیا میں بھیجا۔ اللہ سبحانہ و تعالیٰ کا احسان عظیم ہے کہ مجھ ناچیز کو یہ سعادت بخشی کہ میں ان خوش قسمت لوگوں میں شامل ہو سکوں جنہوں نے سیرت مطہرہ پر کام کیا ہے۔ لاریب سیرت مبارکہ کے کسی بھی پہلو پر کام کرنا ہر مسلمان کے لیے باعث سعادت ہے۔

میں پشاور یونیورسٹی کے شعبہ مطالعات سیرت کی بے حد ممنون ہوں، جس نے مجھے سیرت مطہرہ میں تحقیقی کام کا موقع فراہم کیا۔ میں نے اپنے نگران محترم پروفیسر ڈاکٹر ضیاء اللہ الازہری، چیرمین شعبہ مطالعات سیرت کی بے حد احسان مند ہوں، جنہوں نے اس تحقیقی مقالے کی تیاری کے طویل عرصے میں قدم قدم پر میری مدد و رہنمائی کی۔

میں ڈاکٹر سفیر اختر، ڈاکٹر محمود احمد غازی رحمہ اللہ اور ڈاکٹر حافظ سجاد تترالوی کی بھی انتہائی مشکور ہوں، جنہوں نے موضوع کے حوالے سے اہم نقاط کی طرف میری توجہ دلائی۔

اس کے علاوہ میں بین الاقوامی اسلامی یونیورسٹی، اسلام آباد کے چیف لائبریرین جناب شیر نوز خان صاحب کی بھی بے حد ممنون ہوں، جنہوں نے تحقیق کے سلسلے میں میری رہنمائی کی اور میرے ساتھ بہت تعاون کیا اور لائبریری سے استفادہ حاصل کرنے کے لیے مجھے ہر طرح سے سہولت فراہم کی۔

میری تحقیق کا بیشتر وقت چوں کہ بین الاقوامی اسلامی یونیورسٹی میں گزرا لہذا میں اسلامی یونیورسٹی کے سابق صدر جناب انور سجاد صدیقی کی بھی بے حد ممنون ہوں، جنہوں نے یونیورسٹی میں رہائش اور لائبریری سے استفادے میں میرے ساتھ تعاون کیا۔

میں محمد حافظ عارف گھانچی کی بھی بے مشکور ہوں جنہوں نے آپ ﷺ کے مکتب کے حوالے سے مجھے مواد فراہم کرنے میں بہت مدد کی۔

میرے مقالے کے کئی ایک ابواب شش ماہی السیرہ عالمی میں بھی شائع ہوئے جس پر میں ادارہ السیرہ کی بھی ممنون ہوں۔

اس کے علاوہ میں اپنی والدہ اور اپنے اہل خانہ، تمام درستوں کا شکر یہ ادا کرتی ہوں، جن کی دعاؤں، شفقت اور بے پناہ تعاون سے اس تحقیق کی تکمیل ممکن ہوئی۔

ڈاکٹر ادیبہ صدیقی

تقدیم

سید عزیز الرحمن

مطالعہ سیرت ہر صاحب ایمان کی ضرورت اور ہر صاحب تحقیق کی سعادت ہے، اور الحمد للہ مطالعہ سیرت اور سیرت طیبہ کی مختلف جہات و جوانب سے اخذ و استفادے کا ماحول مسلسل پروان چڑھ رہا ہے، جس کے سبب نئے نئے موضوعات پر مسلسل تحریریں سامنے آرہی ہیں۔ یہ تحریریں کئی نوعیتوں کی ہیں۔ اکثر تحریریں تو دہرائی ہوئی باتوں پر مشتمل ہوتی ہیں، خواہ مضامین و مقالات کی صورت میں ہوں، یا کتابوں کی شکل میں، پھر جب سے سیرت طیبہ کے حوالے سے مقابلوں اور کانفرنسوں کا رجحان قائم ہوا ہے، اس وقت سے ایک مخصوص تعداد ایسے حضرات کی بھی سامنے آئی ہے، جس کی دل چسپی کا اولین محور فقط ان پروگراموں میں شرکت ہے۔ اس صورت حال نے ان پروگراموں کے نتیجے میں سامنے آنے والے تحریری مواد کے معیار پر بجا طور پر سوالات قائم کیے ہیں۔

دوسری نوعیت کی تحریریں مختلف معاصر جامعات سے تحقیقی مقالات کی صورت میں سامنے آرہی ہیں، اس ضمن میں بھی بہت سا مواد افسوس یہ ہے کہ معیار کے کم سے کم درجے پر بھی پورا اترتا نظر نہیں آتا۔ ان مقالات میں ضابطے کی پابندی، عنوان کی ندرت، مواد کا تقدس، حوالوں کا استناد اور پیش کش کا حسن سب ہی کم کم دکھائی دیتا ہے۔ یہ ہی سبب ہے کہ ہماری جامعات سے بڑی تعداد میں مرتب اور تحریر ہونے والے یہ مقالات اکثر محض حصول سند کے لیے مفید ہونے کے علاوہ کسی کام نہیں آتے، اور مقصد حاصل ہونے کے بعد ان سے استفادہ تو کجا انہیں دیکھنا بھی مشکل تر ہوتا ہے۔ ان مقالات کا شائع ہونا اور قارئین سیرت تک پہنچنا تو بہت دور کی بات ہے۔

البتہ اس سارے پس منظر میں خوش آئند بات یہ ہے کہ گزشتہ دو تین عشروں میں ان مقالات کے عنوانات میں بھی سیرت طیبہ اور متعلقات سیرت کے عنوانات زیادہ کثرت سے نظر آنے لگے ہیں۔

تیسری نوعیت عام کتب و مضامین پر مشتمل ہے۔ یہاں بھی کم از کم تعداد میں اضافہ خوب دیکھنے میں آرہا ہے۔ یوں کہا جاسکتا ہے کہ ان عشروں میں سیرت طیبہ اور متعلقات سیرت پر لکھنے اور پڑھنے کا رجحان پروان چڑھا ہے، چنانچہ ایک محتاط اندازے کے مطابق گزشتہ تین عشروں میں محض اردو میں شائع ہونے والی کتب سیرت کی تعداد پانچ ہزار سے متجاوز ہے۔ یہ بات بہ جائے خود خوش آئند بھی ہے، امید افزا بھی اور سعادت بھی، سعادت بھی ایسی جو خود بہت سی سعادتوں کا پیش خیمہ ہے۔ مطالعہ سیرت کے اسی ذوق کا ایک نتیجہ یہ ہے کہ ان عشروں میں ملک کے طول و عرض میں کئی ایک ایسی لائبریریاں بھی قائم ہوئی ہیں، جنہوں نے کتب سیرت کو اپنا تخصص قرار دے دیا ہے۔ فله الحمد والمنة

اس پوری خوش آئند صورت حال میں قابل غور فکریات یہ ہے کہ اچھی اور معیاری تحریریں کم کم ہی نظر سے گزرتی ہیں۔ بالخصوص زیادہ افسوس بات کا ہے کہ جامعات سے ایم فل اور پی ایچ ڈی کی سطح پر سامنے آنے والا کام بہت سے سوالات جنم دیتا ہے۔ یہ پہلو ہماری خاص توجہ کا متقاضی ہے۔ اس صورت میں اچھی تحریر، اور کسی نئے عنوان سے ہونے والی سلیقے کی محنت سامنے آتی ہے تو مسرت کا باعث بنتی ہے اور قدرے اطمینان بھی ہوتا ہے کہ کہیں نہ کہیں کچھ کام بھی ہو رہا ہے۔ زیر نظر مقالہ بھی جو ڈاکٹر ادیبہ صدیقی کا تحریر کردہ ہے، جب راقم کی نظر سے گزرا تو یہی تاثر پختہ ہوا، اس بنا پر اس مقالے کی السیرہ میں اشاعت کا اصولی فیصلہ کیا گیا۔

اب اس مقالے کا ایک حصہ جو شش ماہی السیرہ عالمی کے شمارے ۷۳ بابت ربیع الاول ۱۴۳۸ھ / دسمبر ۲۰۱۶ء میں شائع ہوا تھا۔ علیحدہ سے کتابی صورت میں شائع ہو رہا ہے۔ اور ناشر محترم، معروف کتاب دار و کتاب شناس سیرت جناب حافظ محمد عارف گھانچی کا عزم یہ ہے کہ اس مقالے کے دوسرے حصے بھی جلد ہی قارئین کیے جائیں گے۔ ان شاء اللہ

اس مقالے کا مرکزی خیال آن حضور سرور کونین ﷺ کے وہ اقطاع و عطایا ہیں، جو آپ نے مدنی عہد میں مختلف حضرات کو عطا فرمائے۔ یہ عطایا ہر حکومت کے ضابطے کا حصہ ہوتے ہیں، اور ہر حکم راں اس نوعیت کے فیصلے کیا کرتا ہے، لیکن دربار نبوت کا مقام الگ ہے، اس لیے ان اقطاع و ہدایات کا یہ مطالعہ ناگزیر ہے کہ ان نبوی فیصلوں کی حقیقت اور حکمت کو جانا جاسکے، یہی اصل تحقیق ہوتی کہ اس کی روشنی میں آج کے کاروبار حکومت و سیاست کے لیے رہ نما خطوط حاصل ہو سکتے ہیں۔ زیر نظر مقالے کی روشنی میں اس کی ایک سعی مشکور سامنے آتی ہے۔ در حقیقت نبی اکرم ﷺ کا ایک ایک عمل کسی نہ کسی حکمت کے ماتحت تھا، اور یہی حکمت آج ہماری اصل متاع ہے۔ اس کتاب میں مقالے کا جس قدر حصہ شامل ہے، اس میں نبی اکرم ﷺ کے عطا اور ہدایا کے دعوتی اثرات کا جائزہ لیا گیا ہے، اور یہ ایک قابل قدر سعی ہے، جس پر مقالہ نگار مستحق تبریک ہیں، مگر یہ اس سلسلے کا، اور اس عنوان پر غور و فکر کا آغاز اور اس کا ایک پہلو ہے۔ اس سلسلے میں دو نکات ہمارے پیش نظر رہنے چاہئیں۔

الف: یہ تحریر ہو یا اس نوعیت کی کوئی دوسری تحریر، جب کسی واقعے یا سلسلہ واقعات سے سبق حاصل کرنے اور اخذ نتائج کی بات ہوگی تو اس سلسلے میں ایک سے زائد آرا کا بھی احتمال ہے، اور ان میں سے کسی رائے کے غیر درست ہونے کا بھی احتمال رہے گا، اس پر کلام بھی ہو سکتا ہے، اور غور و فکر بھی جاری رہے گا۔

ب: آپ ﷺ کی سیرت طیبہ اور اسوہ حسنہ قیام قیامت تک کے لیے رہ نما خطوط کا مقام رکھتا ہے، یہ راہ نمائی ہمیشہ ان حالات کے ماتحت حاصل کی جاتی ہے، جن میں کوئی محقق غور و فکر کرتا ہے، اس لیے قیامت تک یہ غور و فکر جاری رہے گا، اور اپنے اپنے عہد کے مسائل کے لیے اس وقت کا ذہن سیرت طیبہ سے نتائج حاصل کرتا رہے گا۔

المیہ یہ بھی ہے کہ علمی تحریروں کا کوئی طالب نہیں، کتاب آج جس قدر بڑھی جا رہی ہے وہ صرف مختلف امتحانی ضرورتوں کے لیے یا مولفین کی عقیدت میں، اب ضرورت ہے کہ موضوع کی عقیدت میں اچھی تحریروں کو پھیلانے اور ان کی اشاعت میں اپنا کردار ادا کریں۔ ان حالات میں حافظ عارف گھانچی مبارک باد کے مستحق ہیں کہ وہ ایسی کتب کی اشاعت کا حوصلہ کر رہے ہیں۔

ہمیں ایسے اداروں کی حوصلہ افزائی اور سرپرستی کرنی چاہیے، تاکہ سنجیدہ علمی ماحول پروان چڑھ سکے، اور خصوصاً سیرت طیبہ سے عملی استفادے کے راستے روشن تر ہو سکیں۔

اللہ تعالیٰ اس کاوش کو قبول فرمائے، اور ہم سب خدام سیرت اور امت محمدیہ علی صاحبہا والصلاة والسلام کو برکات سیرت سے متمتع فرمائے۔ آمین

بجاہ سید المرسلین و علی آلہ وصحبہ اجمعین

سید عزیز الرحمن

نگران: ریجنل دعوت سینٹر، سندھ کراچی، دعوت اکیڈمی، بین الاقوامی اسلامی یونیورسٹی۔ اسلام آباد

مدیر: بشش ماہی السیرہ عالمی

معمد: دارالعلم والتحقیق، بہ رائے اعلیٰ تعلیم و ٹیکنالوجی، کراچی

ربیع الاول ۱۴۳۹ھ۔ دسمبر ۲۰۱۷ء

رسول اللہ ﷺ کے عطایا اور ان کے دعوتی اثرات

دعوت، دعا، یدعوا، دعوة کے معنی بلانے اور پکارنے کے ہیں۔^(۱) قرآن پاک میں دعوت کا لفظ دعا اور پکارنے کے معنوں میں استعمال ہوا ہے، جیسے کہ سورۃ البقرۃ میں ارشاد باری تعالیٰ ہے:

أَجِيبْ دَعْوَةَ الدَّاعِ إِذَا دَعَانِ^(۲)

میں پکارنے والے کے پکار کا جواب دیتا ہوں جب وہ پکارتا ہے۔

عام طور پر دعوت سے مراد لوگوں کو ترغیب دلانا، خیر خواہی کی ہدایت کرنا، نیکی کا حکم دینا،

برائی سے روکنا ہے، تاکہ سارے لوگ دنیا و آخرت میں فلاح پائے اور کام یاب ہو جائیں۔

دعوت کا مقدس فریضہ اللہ سبحانہ و تعالیٰ نے سب سے پہلے اپنے انبیائے کرام علیہم الصلوٰۃ

والسلام کے سپرد کیا اور ان ہی کے توسط سے اپنی مخلوق کو اپنا پیغام پہنچایا۔ انبیائے کرام کے بعد

ان کے پیروکاروں کے ذمے یہ فریضہ ہے کہ اللہ تعالیٰ کا پیغام جو ان تک ان کے نبی کے ذریعے

پہنچا ہے وہ اُسے آگے دوسرے لوگوں تک پہنچائے، تاکہ انہیں آخرت میں کام یابی نصیب ہو اور

کوئی حجت باقی نہ رہے۔

سیرت النبی ﷺ کے مصنف انبیائے کرام علیہم السلام کی تبلیغ و دعوت کا مفہوم بیان

کرتے ہوئے لکھتے ہیں:

۱۔ رازی، محمد بن ابی بکر بن عبدالقادر۔ المختار الصحاح۔ مترجم عبدالرزاق، دارالاشاعت، کراچی ۲۰۰۳ء

ص: ۲۹۶، حرف دع

۲۔ البقرۃ: ۱۸۶

نبی کا سب سے پہلا اور اہم فرض تبلیغ اور دعوت ہے یعنی جو سچائی اُسے خدا سے ملی ہے اس کو دوسروں تک پہنچا دینا اور جو علم اُسے عطا ہوا ہے اس سے اوروں کو بہرہ ور کرنا، خدا کا جو پیغام اُس تک پہنچا ہے وہ لوگوں کو سنا دینا۔ اللہ تعالیٰ نے اس کو جس صداقت سے آگاہ کیا ہے اس سے انسانوں کو باخبر کرنا، جو مالی، جانی، زبانی، دماغی، روحانی اور اخلاقی طاقتیں اس کو بخشی گئی ہیں ان کو اس راہ میں صرف کرنا اور انسان کو سمجھانے، بچھانے اور راہِ راست پر لانے میں صداقت کی ہر تاثیر سے کام لینا۔ اس اعلان اور دعوت میں جو تکلیف بھی پیش آئے اس کو راحتِ جان جاننا، جو مصیبت درپیش ہو اس کو آرام سمجھنا جو کانٹے بھی اس وادی میں اس کو تلوؤں میں چبھیں ان کو رگِ گل سمجھنا، اس حق کی آواز کو دبانے کے لیے جو قوت بھی سر اٹھائے اس کو کچل دینا اور مال و منال، اہل و عیال غرض جو چیز بھی اس سفر میں سنگِ راہ ہو کر سامنے آئے اس کو ہٹا دینا اور اس کی ان ساری کوشش و کاوش کا مقصد صرف اور صرف اللہ تعالیٰ کی رضامندی، مخلوق کی خیر خواہی اور اپنے فرضِ رسالت کی ادائیگی کے سوا کچھ نہ ہونا۔ یہ سب انبیائے کرام علیہم السلام کی دعوت کا مفہوم ہے۔^(۳)

مصنف نے جامع الفاظ میں انبیائے کرام علیہم السلام کی دعوت کا مفہوم اور ذمے داری کو بیان کیا ہے اور دعوت کے تصور کو واضح کیا ہے۔

دنیا میں جتنے بھی پیغمبر آئے ہیں انہوں نے اپنے اوپر عائد اس ذمے داری اور فرض کو نہایت ایشار اور قربانی سے انجام دیا ہے، اور ایک لمحے بھی اپنے فرض سے کوتاہی نہیں برتی۔ آج دنیا میں انسانوں سے ہم دردی، محبت، نیکی کا تصور کا وجود اگر موجود ہے تو یہ سب تمام انبیائے کرام علیہم السلام کی دعوت اور جدوجہد ہی کا نتیجہ ہے۔^(۴)

۳۔ نعمانی، شبلی۔ ندوی، سید سلیمان۔ سیرت النبی ﷺ۔ ادارہ اسلامیات لاہور، پاکستان ۲۰۰۲ء: ج ۳،

ص ۱۲۴

۴۔ ایضاً

حضرت محمد ﷺ کی بعثت کا مقصد اسی دعوت کی تجدید تھا۔ آپ ﷺ کو اللہ تعالیٰ نے اسلام کی دعوت کا پیغام پہنچانے کے لیے حکمت و موعظت سے کام لینے کا حکم دیا اور نبی کریم ﷺ نے ان اصولوں کو ہی اپنی دعوت کا ذریعہ بنایا۔ اس سے متعلق ارشاد باری تعالیٰ ہے:

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ (۵)

اپنے پروردگار کے راستے کی طرف لوگوں کو دانائی اور عمدہ نصیحت کے ذریعے سے بلائیے اور ان سے مناظرہ خوش آئند طریقے سے کیجیے۔

نبی کریم ﷺ نے اس مقدس فریضے کی ادائیگی کے لیے اپنی تمام توانائیاں، قوتیں، صلاحیتیں اور سارا وقت صرف کر دیا۔ لوگوں کو اللہ تعالیٰ کی دین کی طرف دعوت دینے اور انہیں راہ حق پر لانے کے لیے آپ ﷺ کی تڑپ کس قدر شدید تھی کہ اللہ تعالیٰ نے اسی حوالے سے آپ ﷺ سے فرمایا:

فَلَا تَذْهَبْ نَفْسُكَ عَلَيْهِمْ حَسْرَاتٍ إِنَّ اللَّهَ عَلِيمٌ بِمَا يَصْنَعُونَ (۶)

پس آپ ﷺ کو ان پر غم کھا کھا کر اپنی جان ہلاکت میں نہیں ڈالنی چاہیے یہ جو کچھ کر رہے ہیں یقیناً اللہ تعالیٰ اس سے بہ خوبی آگاہ ہے۔

آپ ﷺ کی حیاتِ طیبہ پر نظر ڈالی جائے تو آپ ﷺ ہمہ وقت داعی کی حیثیت سے نظر آتے ہیں۔ آپ کی قوم آپ ﷺ کی مخالف ہو گئی، طرح طرح کی تکلیفیں اور اذیتیں آپ ﷺ نے اس مقدس فریضے کو انجام دینے کے لیے برداشت کیں، لیکن اپنے مقصد پر ڈٹے رہے۔ آپ ﷺ حج کے مواقع پر مختلف مقامات سے آنے والے قبائل کے پاس تشریف لے جاتے تھے اور انہیں توحید کے قیمتی سرمائے کی طرف دعوت دیتے، لیکن کوئی بھی آپ ﷺ کی دعوت پر لبیک نہیں کہتا، سوائے چند ایک لوگوں کے۔ گیارہ سال تک رسول اللہ ﷺ ایسی زندگی

۵۔ النحل: ۱۶

۶۔ فاطر: ۸

گزارتے رہے جس میں کوئی راحت اور چین نہیں تھا لیکن ان حالات میں بھی آپ ﷺ نے صبر عظیم کا مظاہرہ کیا اور آپ ﷺ کی دعوت و عزیمت میں کوئی کمی نہیں آئی۔^(۷)

حتیٰ کہ آپ ﷺ ہجرت کر کے مدینہ تشریف لے گئے۔ مدینہ منورہ کی سرزمین کو اللہ سبحانہ و تعالیٰ نے اسلام کی دعوت کے لیے ہم وار کر دیا اور اہل مدینہ کے دلوں میں اس دین کو قبول کرنے کے لیے نفسیاتی آمادگی پیدا کر دی۔ انہوں نے نہ صرف آپ ﷺ کی دعوت کو قبول کر کے آپ ﷺ پر ایمان لائے بل کہ آپ ﷺ کو مدینے کی ریاست کے سربراہ کی حیثیت سے بھی تسلیم کیا۔ مدینہ منورہ میں رہنے والے یہود قبائل آپ ﷺ پر ایمان تو نہیں لائے، لیکن انہوں نے میثاق مدینہ کے تحت آپ ﷺ کو مدینے کے سربراہ کے طور پر قبول کر لیا تھا۔^(۸) اس طرح اللہ سبحانہ و تعالیٰ نے مدینہ منورہ کو اسلام کا مرکز بنا دیا جہاں سے اسلام کی روشنی نے پھیل کر پوری دنیا کو منور کر دیا۔

رسول اکرم ﷺ کے عظیم کردار اور تمام محاسن اخلاق جیسے آپ کی حسن معاملت، نرم خوئی، فیاضی و سخاوت، عفو و درگزر ان سب پر مجموعی نظر ڈالنے سے معلوم ہوتا ہے کہ آپ ﷺ کا ایک معجزہ تسخیر القلوب بھی تھا۔ آپ ﷺ کا بلند کردار اور پرکشش شخصیت کی معجزانہ کشش ہی تھی کہ لوگ جوق در جوق اسلام کے دائرے میں داخل ہوتے جا رہے تھے۔ آپ ﷺ نے آس پاس کے قبائل سے بھی معاہدات و تعلقات استوار کیے اور ان کے وفود کا اکرام کیا۔ جس سے وہ آپ ﷺ کے اور اسلام کے قریب ہوئے اور پھر اسلام ان کے دلوں میں راسخ ہو گیا۔

قرآن مجید رسول اکرم ﷺ کی شخصیت کو بیان کرتا ہے:

وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ^(۹)

اور اگر آپ ﷺ درشت خو ہوتے تو لوگ آپ کے پاس سے چل دیتے

۷۔ ابوطی، محمد سعید رمضان۔ دروس سیرت (فقہ السیرة)، مترجم محمد رضی الاسلام ندوی۔ نشریات لاہور، ۲۰۰۷ء

ص: ۲۱۶

۸۔ دروس سیرت: ص ۲۱۶

۹۔ آل عمران: ۱۵۹

رسول اکرم ﷺ کا رویہ اپنے مخاطبین کے ساتھ مہربان استاد اور مشفق باپ کے جیسا ہوتا تھا۔ آپ ﷺ کی دعوت میں اپنائیت، محبت اور حوصلہ افزائی کا رنگ نمایاں ہوتا، اسی وجہ سے لوگ آپ ﷺ کی بات نہ صرف توجہ سے سنتے بل کہ آپ ﷺ کے گرویدہ بھی ہو جاتے۔ صحابہ کرام کی آپ ﷺ سے محبت کے واقعات سے سیرت کی کتابیں بھری ہوئی ہیں۔

دعوت تبلیغ بھی حکمت عملی کے تحت کی جاتی ہے جیسے اللہ تعالیٰ نے فرمایا کہ عمدہ نصیحت، دانائی، خوش آئند طریقے سے لوگوں کو اپنی طرف بلائیے۔ اللہ تعالیٰ نے حکمت والمو عظة الحسنہ سے دعوت کے اصول متعین کر دیے۔ جس کے آگے ذیلی اصول و نکات بنتے ہیں، جن کے تحت دعوت و تبلیغ کا فریضہ احسن طریقے سے انجام دیا جاسکتا ہے۔

دعوت و تبلیغ کے بہت سے اصولوں میں سے ایک اصول کو تالیف القلوب کے نام سے تعبیر کیا جاتا ہے۔ تالیف القلوب جس کے لفظی معنی دلوں کو ملانا، دل جوئی کرنا ہے۔^(۱۰) یعنی اس سے مراد اس شخص کے ساتھ جس کو اسلام کی طرف مائل کرنا ہو، لطف و محبت، امداد و اعانت اور ہم دردی کرنا ہے۔ کیوں کہ انسان طبعاً شریفانہ جذبات کا ممنون ہوتا ہے یہ ممنوعیت عناد اور ضد کے خیالات کو دور کر کے قبول حق کی صلاحیت پیدا کر دیتی ہے۔^(۱۱) اور ویسے بھی انسان کا دل اس کی قوت محرکہ ہے، اور اسی سے انسانی زندگی میں انقلاب برپا ہو سکتا ہے۔ جب دعوت دینے والی کی دعوت اس کے دل پر اثر گرگئی تو گویا داعی اسے راہ حق پر گام زن کرنے میں کامیاب ہو گیا۔ رسول اکرم ﷺ کا ارشاد مبارک کہ ہے:

الْأَوَانُ فِي الْجَسَدِ مُضْعَةٌ إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ أَلَا وَهِيَ الْقَلْبُ^(۱۲)

۱۰۔ فیروز الدین۔ فیروز الانبات، مادہ تالیف

۱۱۔ سیرت النبی ﷺ: ج ۳، ص ۲۱۸

۱۲۔ امام بخاری، محمد بن اسماعیل۔ الجامع الصحیح۔ دار طوق النجاة، بیروت ۱۴۲۲ھ: ج ۱، ص ۲۱، ۲۰، کتاب

الایمان، باب فضل من استبر الدینہ، رقم ۵۲

آگاہ رہو کہ بدن میں گوشت کا ایک ٹکڑا ہے جب وہ سنور جائے تو تمام بدن سنور جاتا ہے اور جب وہ خراب ہو جائے تو وہ تمام بدن خراب ہو جاتا ہے اور سنو وہ ٹکڑا دل ہے۔

اسی وجہ سے دلوں کو ملانے کے لیے اچھے طریقے سے نصیحت کرنے کا حکم دیا گیا ہے، تاکہ مخاطب کا دل اسلام کی دعوت کے پیغام سے متاثر ہو جائے۔ چنانچہ دعوتِ اسلام کی حصولِ کامیابی کے لیے تو مسلموں کی تالیفِ القلب ضروری تھی تاکہ وہ اسلام کے وفادار بن جائیں۔ قرآن پاک میں بیت المال سے موکفۃ القلوب کا حصہ مقرر کرنے کا حکم دیا گیا ہے۔ جیسے کہ سورہ توبہ میں ارشاد باری تعالیٰ ہے:

إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَمِلِينَ عَلَيْهَا وَالْمَوْلَافَةِ قُلُوبِهِمْ (۱۳)

حقیقت یہ ہے کہ صدقات تو دراصل فقرا و مساکین (اور ان کے لیے ہیں) جو مامور ہیں صدقات کے کام پر (عاملین) (اور ان کے لیے ہیں) جن کی تالیفِ قلبی مطلوب ہو۔

حضور اکرم ﷺ تو مسلموں کی بہت دل جوئی فرمایا کرتے تھے، اور انہیں بڑے بڑے عطیات دیا کرتے تھے، چنانچہ آپ ﷺ نے اسلام کے کئی شدید ترین دشمنوں کو محض تالیفِ قلبی کے ذریعے حلقہ بہ گوش اسلام کر لیا، اور وہ ایسے اسلام میں داخل ہوئے کہ آپ ﷺ کے جان نثاروں میں شامل ہو گئے۔ جیسے کہ غزوہ حنین سے ملنے والے مالِ غنیمت کو آپ ﷺ نے روسائے مکہ میں ان کی تالیفِ قلبی کی خاطر تقسیم کر دیا۔ صفوان بن امیہ جو اسلام کے اور آپ ﷺ کے شدید ترین دشمن تھے وہ خود کہتے ہیں:

وَاللَّهِ لَقَدْ أَعْطَانِي رَسُولُ اللَّهِ ﷺ مَا أَعْطَانِي، وَإِنَّهُ وَلَا بَعْضَ النَّاسِ إِلَيَّ فَمَا بَرِحَ يُعْطِينِي حَتَّىٰ أَنَّهُ لَأَحَبُّ النَّاسِ إِلَيَّ (۱۴)

۱۳۔ التوبہ: ۶۰

۱۴۔ امام مسلم، مسلم بن حجاج۔ صحیح مسلم۔ دار احیاء الکتب العربیہ قاہرہ: کتاب الفضائل، باب ماسئل رسول اللہ ﷺ شیاقظ: ج ۴، ص ۱۸۰۶، رقم ۵۹ (۲۳۱۳)

خدا کی قسم! رسول اللہ ﷺ نے مجھے اتنا دیا جس کی کوئی حد نہیں ہے جب کہ مجھے ان سے سخت بغض تھا۔ آپ ﷺ مجھے دیتے رہے یہاں تک کہ آپ ﷺ مجھے تمام انسانوں سے محبوب ہو گئے۔

ایک بڈونے آپ ﷺ کے پاس آکر کہا: ان دو پہاڑوں کے درمیان جتنے ریوڑ ہیں مجھ کو عنایت کر دیں تو آپ ﷺ نے وہ سب اس کو عطا کر دیے۔ یہ فیاضی اور احسان دیکھ کر وہ ایسا متاثر ہوا کہ اس نے اپنے پورے قبیلے سے جا کر کہا:

يَا قَوْمِ اسْلِمُوا فَاِنَّ مُحَمَّدًا يَعْطِي عَطَاءً لَا يَخْشَى الْفَاقَةَ^(۱۵)

اے قوم! اسلام قبول کر لو محمد ﷺ اتنا دیتے ہیں کہ ان کو اپنے فقر و افلاس کا ڈر ہی نہیں رہتا۔

اسی طرح ایک اور واقعہ ہے کہ نبی کریم ﷺ اپنے اصحاب کے ہم راہ کسی سفر میں تھے ان کے پاس پانی بالکل نہیں تھا جب پانی کی ضرورت نہانے اور پینے کے لیے درپیش آئی تو آپ ﷺ نے حضرت علیؓ کو ایک اور صحابی کے ہم راہ پانی کی تلاش کے لیے بھجوایا۔ راستے میں انہیں ایک عورت ملی جو اونٹ پر پانی کے دو مشکیزوں بھرے ہوئے لے جا رہی تھی۔ آپ دونوں صحابہ کرام اس عورت کو آپ ﷺ کی خدمت اقدس میں لے آئے۔ آپ ﷺ نے برتن منگوائے اور مشکوں کے منہ کھول دیے اور تمام لشکر میں منادی کر دی گئی کہ خود بھی سیر ہو کر پیئیں اور اپنے جانوروں کو بھی پلائیں۔ جس نے چاہا اس میں سے پیا، یہاں تک کہ ایک صحابی کو غسل کی حاجت تھی اسے بھی غسل کے لیے پانی دیا گیا کہ وہ غسل کر لے۔ وہ عورت کھڑی یہ سب دیکھ رہی تھی۔ جب پانی پیا جانا بند ہوا تو مشکیزوں میں پہلے سے بھی زیادہ پانی موجود تھا۔ پھر نبی کریم ﷺ نے فرمایا: اس کے لیے کچھ جمع کرو۔ لوگوں نے اس کے لیے عمدہ قسم کی کھجوریں (عجوه) آنا اور ستوا کٹھا کیا، یہاں تک کہ بہت سارا کھانا اس کے لیے جمع ہو گیا تو اسے لوگوں نے ایک کپڑے میں رکھا اور عورت کو اونٹ پر سوار کرا کے وہ کپڑے کی پوٹلی ساتھ رکھ

دی۔ آپ ﷺ نے اُسے فرمایا تمہیں معلوم ہے کہ ہم نے تمہارے پانی میں کوئی کمی نہیں کی ہے لیکن اللہ تعالیٰ نے ہمیں سیراب کر دیا ہے۔ وہ عورت گھر پہنچی تو لوگوں نے تاخیر کا سبب پوچھا۔ اُس نے سارا ماجرا سنایا اور آپ ﷺ کے متعلق کہا کہ وہ واقعی نبی ہیں۔ اس عورت کو اسلام اور نبی کریم ﷺ کے اثر نے اتنا متاثر کیا کہ اس کے ساتھ ساتھ اس کے قبیلے کے تمام لوگ حلقہ بہ گوش اسلام ہو گئے۔ (۱۶)

ان تمام واقعات میں ہم دیکھتے ہیں کہ نبی کریم ﷺ کے اچھے رویے اور فیاضی اور عنایت سے لوگوں پر کتنا اثر بڑا کہ انہوں نے دل سے اسلام کی حقانیت کو قبول کر لیا۔ لہذا یہ ہی زیر بحث باب کا موضوع ہے، جس میں ہم یہ جائزہ لیں گے کہ آپ ﷺ کے اقطاع و عطایا جو آپ نے تو مسلموں کی دل جوئی اور وفود کے اکرام میں انہیں عنایت فرمائے، وہ سب رسول اکرم ﷺ کی دعوت کے فریضے میں کس قدر معاون ثابت ہوئیں۔

غزوہ حنین کے مالِ غنیمت اور موکفۃ القلوب

غزوہ حنین کے موکفۃ القلوب کا ذکر اس حوالے سے نہایت اہم ہے۔ یہ مکہ معظمہ کے اکثر رؤسا و اشراف تھے جنہوں نے حال ہی اسلام قبول کیا تھا۔ نبی کریم ﷺ نے ان ہی کو مسلم صحابہ کی دل جوئی اور حوصلہ افزائی کے لیے انہیں بے شمار عطایا سے نوازا، تاکہ وہ بھی اسلام کو مضبوط کرنے میں معاون ثابت ہوں اور وہ لوگ جہنم کا ایندھن بننے سے بچیں۔

اس فصل عنوان کے تحت ہم رسول اللہ ﷺ کے عطایا کی تفصیل اور ان کے دعوتی اثرات کا جائزہ لیں گے جو آپ ﷺ نے تالیفِ قلبی کے لیے ان کو مسلم حضرات کو عطا کیے تھے جنہیں قرآن مجید میں موکفۃ القلوب کا نام دیا گیا ہے۔

قبلہ ہوازن مضر بن عدنانی قبیلہ تھا۔ یہ قیس بن عیلان کا بہت اہم بطن سمجھا جاتا تھا۔ ان کا نسب یوں تھا۔ بنو ہوازن بن منصور بن عکرمہ بن خصفہ بن قیس بن عیلان بن مضر بن نزار بن معد بن عدنان۔ ہوازن تین بڑے قبائل جو بکر بن ہوازن کے تھے جمع رکھتا تھا جو یہ ہیں۔ بنو سعد بن بکر، بنو معاویہ بن بکر، اور بنو منبہ بن بکر۔^(۱۷) جزیرہ عرب میں بسنے والے قبائل میں قبیلہ ہوازن سب سے خطرناک قبیلہ تھا۔ ہوازن قبیلے کے بے شمار بازو تھے۔ ان میں سے اہم ترین ثقیف، کعب، کلاب، بنو ہلال، بنو عامر بن صعصعہ، بنو حبشم اور بنو نصر تھے۔ ہوازن قوتِ تعداد کے اعتبار سے نجد کے مشہور قبائل عطفان کے مشابہ تھے۔^(۱۸) اسی لیے جزیرہ عرب میں سیادت کے دعوے دار تھے۔^(۱۹)

۱۷۔ کمالہ، عمرضا۔ معجم القبائل العرب: ج ۳، ص ۱۲۳۱، حرف الہاء، مادہ ہوازن بن منصور

۱۸۔ ہائیل، محمد احمد۔ غزوہ حنین۔ مترجم اختر فتح پوری۔ کراچی، نفیس اکیڈمی ۱۹۸۲ء: ص ۵۱۔

۱۹۔ صدیقی، محمد یاسین مظہر۔ عہد نبوی ﷺ میں تنظیم ریاست و حکومت: ص ۱۵۰

نبی کریم ﷺ نے مکہ معظمہ فتح کیا تو ہوازن اور ثقیف کے اشراف نے آپ ﷺ کے خلاف جنگ پر اتفاق کیا۔ ان سب کی قیادت مالک بن عوف النصری کر رہا تھا جو قبیلہ ہوازن سے تعلق رکھتا تھا۔ یہ تیس سال کا نوجوان تھا۔^(۲۰)

اس نے جنگی حکمت عملی کے تحت تمام لوگوں کو حکم دیا کہ وہ اپنے ہم راہ اپنے مال، عورتوں اور بچوں کو بھی لائے، تاکہ ان کی وجہ سے میدان جنگ سے ان کے پاؤں نہ اکھڑ سکیں۔^(۲۱) جب نبی کریم ﷺ کو مکہ میں علم ہوا کہ یہ قبائل آپ ﷺ سے لڑنے کے لیے بنی نصر کے رئیس مالک بن عوف کی قیادت میں حنین تک بڑھ آئے ہیں تو آپ ﷺ خود ان سے مقابلہ کرنے کے لیے حنین کی طرف روانہ ہوئے۔^(۲۲) آپ ﷺ کے لشکر کی تعداد بارہ ہزار نفوس پر مشتمل تھی جس میں دو ہزار مکے کے نو مسلم تھے جو طلقا (آزاد) کہلاتے تھے۔^(۲۳)

صفوان بن امیہ جو اس وقت تک مشرف بہ اسلام نہیں ہوئے تھے۔ ان کے پاس بہت سا ہتھیار اور زرہیں تھیں، چنانچہ آپ ﷺ نے ان سے زرہیں مستعار لینا چاہیں۔ صفوان نے اس موقع پر آپ ﷺ سے پوچھا تھا کہ کیا آپ غاصبانہ طور پر ہتھیار لیں گے؟ آپ ﷺ نے انکار کرتے ہوئے فرمایا کہ نہیں عاریتاً لیں گے اور ان کی واپسی ہے کہ ذمے دار ہوں گے۔^(۲۴) نبی کریم ﷺ اگر چاہتے تو فاتح مکہ کی حیثیت سے جبر و قوت سے ان سب سے اسلحہ اور سامان حاصل کر سکتے تھے، کیوں کہ قریش مکہ اس وقت آپ ﷺ کے سامنے مغلوب تھے لیکن آپ ﷺ نے جنگ کی تیاریوں میں ان سے اسلحہ تک مستعار لیا اور واپسی کی ذمے داری بھی لی۔ دنیا میں آپ ﷺ جیسے فاتح کی نظیر نہیں مل سکتی۔

۲۰۔ ابن سعد۔ الطبقات الکبریٰ: ج ۲، ص ۱۳۹، ۱۳۸

۲۱۔ ابن ہشام۔ السیرۃ النبویۃ۔ دارالکتب العربی، بیروت ۱۴۱۰ھ۔ ۱۹۹۰ء: ج ۴، ص ۸۲۔ طبری، محمد

بن جریر۔ تاریخ الرسل والملوک۔ دارالمعارف، قاہرہ: ج ۳، ص ۷۱

۲۲۔ تاریخ الرسل والملوک: ج ۳، ص ۷۰

۲۳۔ سیرت ابن ہشام: ج ۴، ص ۸۲۔ طبری: ج ۳، ص ۷۳

۲۴۔ ایضاً

ہوازن کی فوج میں بنی حبشم کا عمر رسیدہ شخص درید بن الصمہ بھی موجود تھا۔ اس کی عمر ۱۸۰ برس کے لگ بھگ تھی۔ عمر رسیدہ ہونے کی وجہ سے اس میں اب لڑائی کی قابلیت نہیں رہی تھی مگر یہ نہایت تجربہ کار، جنگ آزمودہ اور اپنی قوم کا نام ورجنگ جو تھا اسے رائے اور مشورے کے لیے ساتھ لایا گیا تھا۔ جب اسے معلوم ہوا کہ عورتیں، بچے اور تمام اموال بھی فوج کے ساتھ لائے گئے ہیں تو اس نے مالک بن عوف کو مشورہ دیا کہ عورتوں اور بچوں کو کسی محفوظ مقام پر پہنچا دیا جائے، کیوں کہ شکست ہونے کی صورت میں ان کا ہونا اور مسلمانوں کے قبضے میں چلے جانا زیادہ ہزیمت کا باعث بنے گا۔ لیکن مالک بن عوف نے اس کا مشورہ ماننے سے انکار کر دیا۔^(۲۵)

نبی کریم ﷺ کو ایک شاہ سوار نے جو دشمن کی خبریں لانے پر معمور تھا آکر بنی ہوازن کے تمام اموال و مویشی اور ان کے عیال سے متعلق اطلاع دی کہ وہ یہ سب لے کر جنگ کے لیے آئے ہیں تو آپ ﷺ نے تبسم فرمایا اور کہا کل یہ سب مسلمانوں کے لیے غنیمت ہوں گے۔^(۲۶)

نبی کریم ﷺ وادی حنین پہنچے تو دشمن قوم پہلے پہنچ چکی تھی اور انہوں نے مسلمانوں سے پہلے وادی پر قبضہ کر لیا تھا۔ وہ لوگ غاروں، تنگ گھاٹیوں اور تنگ راستوں میں چھپ کر بیٹھ گئے تھے اور حملہ کرنے کے لیے بالکل مستعد اور تیار ہو گئے تھے، تاکہ مسلمانوں پر اچانک پل پڑیں۔ مسلمانوں کو خیال بھی نہ تھا کہ وہ چاروں طرف سے دشمن فوج میں گھر گئے ہیں اور انہوں نے دیکھتے ہی اتحاد سے اسلامی لشکر پر حملہ کر دیا۔ ادھر ہوازن اور ثقیف کے تیر انداز دستوں نے مسلمانوں کے گھوڑوں پر یک بارگی تیروں کی بوچھاڑ کر دی۔ مسلمانوں میں بھگدڑ مچ گئی۔ رسول اکرم ﷺ اور آپ کے چند قریبی صحابہؓ ثابت قدم رہے۔ پھر آپ ﷺ کے پکارنے پر واپس آگئے۔ پھر آپ ﷺ نے اپنے ساتھیوں کی مدد سے ایسا زوردار حملہ دشمن پر کیا کہ جنگ کا سارا نقشہ ہی تبدیل ہو گیا اور مسلمانوں کی نظر آتی ہوئی شکست یکایک فتح میں تبدیل ہو گئی۔^(۲۷)

۲۵۔ سیرت ابن ہشام: ج ۴، ص ۸۱ تا ۸۳۔ طبری: ج ۳، ص ۷۱، ۷۲۔

۲۶۔ غزوة حنین: ص ۱۲۸۔

۲۷۔ الطبقات الکبریٰ: ج ۲، ص ۱۳۹، ۱۴۰۔ السرة النبویة: ج ۴، ص ۸۶، ۸۸، ۸۹۔

مالِ غنیمت

شکست کے بعد قبیلہ ثقیف کے لوگ بھاگ کر طائف پہنچے، اور اس کے اندر داخل ہو کر دروازوں کو بند کر دیا۔ بروج و فصیلوں کو مضبوط کر کے جنگ کے لیے تیاری کرنے لگے۔^(۲۸) مالک بن عوف بھی بھاگ کر ثقیف کے قلعے میں داخل ہو گیا۔^(۲۹) نبی کریم ﷺ نے عزوہ حنین کے بعد صحابہ کرام کو قیدیوں اور مالِ غنیمت کو جمع کرنے کا حکم فرمایا اور جب سب مالِ غنیمت جمع ہو گیا تو اُسے جعرانہ کے مقام پر رکھ دیا۔^(۳۰) نبی کریم ﷺ نے حنین کے بعد طائف کو فتح کرنے کا ارادہ فرمایا اور اپنے لشکر کو لے کر طائف پہنچے اور یہاں قلعہ بند لوگوں کا بیس دن تک محاصرہ کیا اور خوب جنگ کی اور بالآخر صحابہ کرام سے مشاورت کے بعد آپ ﷺ نے محاصرہ ختم فرمایا اور واپس جعرانہ تشریف لے گئے۔^(۳۱)

یہاں غنیمت کا بے شمار ذخیرہ موجود تھا۔ چھ ہزار قیدی چوبیس ہزار اونٹ چالیس ہزار سے زیادہ بھیڑ بکریاں اور چار ہزار اوقیہ چاندی تھی۔ نبی کریم ﷺ نے اس امید سے کہ شاید ہوا زنی قبیلے کے لوگ رحم طلب کرتے ہوئے اپنے بچوں کی رہائی کا مطالبہ کرنے آئیں گے اور آپ ﷺ انہیں فوج میں تقسیم کرنے سے قبل آزاد کر دیں گے۔^(۳۲) لہذا رسول اللہ ﷺ نے غنائم اور قیدیوں کی تقسیم کو دس دن تک موخر فرمایا^(۳۳) لیکن اتنے دن گزرنے کے بعد بھی کوئی نہیں آیا تو آپ ﷺ کو مجبوراً مالِ غنیمت تقسیم کرنا پڑا۔^(۳۴) مالِ غنیمت کے پانچ حصے کیے گئے۔ حسب قاعدہ چار حصے فوج میں اور خمس بیت المال اور غریب و مساکین کے لیے مختص کیا گیا۔

۲۸۔ السیرة النبویة: ج ۴، ص ۱۱۷

۲۹۔ الطبقات الکبریٰ: ج ۲، ص ۱۴۱

۳۰۔ ایضاً

۳۱۔ السیرة النبویة: ج ۴، ص ۱۴۱، ۱۱۸۔ طبری: ج ۳، ص ۸۲

۳۲۔ الطبقات الکبریٰ: ج ۲، ص ۱۴۱۔

۳۳۔ بخاری: ج ۵، ص ۱۵۳-۱۵۴، رقم ۴۳۱۸، ۴۳۱۹

۳۴۔ الطبقات الکبریٰ: ج ۲، ص ۱۴۱

عام تقسیم کی رو سے فوج کے حصے میں جو کچھ آیا وہ فی کس چار اونٹ اور چالیس بکریاں تھیں۔ چوں کہ سواروں کو تگنا حصہ ملتا تھا اس لیے ہر سوار کے حصے میں بارہ اونٹ اور سو بکریاں آئیں۔^(۳۵) جہاں تک چھ ہزار قیدیوں کا معاملہ تھا تو مالِ غنیمت کی تقسیم کے بعد ہوازن کا وفد آپ ﷺ کی خدمتِ اقدس میں حاضر ہوا، چوں کہ حضرت حلیمہ سعدیہ جو آپ ﷺ کی رضاعی والدہ تھی کا تعلق بنو ہوازن سے تھا، اس تعلق کی بنا پر ہوازن کے وفد نے آپ ﷺ سے اسراںِ جنگ کی رہائی کی درخواست کی۔ آپ ﷺ نے فرمایا کہ خاندان عبدالمطلب کا جس قدر حصہ ہے وہ تمہارا ہے لیکن عام رہائی کے لیے تدبیر یہ ہے کہ نماز کے بعد تمام مجمع کے سامنے درخواست پیش کرو۔ جب ان لوگوں نے نماز ظہر کے بعد درخواست پیش کی تو رسول اکرم ﷺ نے فرمایا کہ مجھے صرف اپنے خاندان پر اختیار ہے لیکن میں تمام مسلمانوں سے ان کے لیے سفارش کرتا ہوں۔ مہاجرین اور انصار بول اٹھے ہمارا حصہ بھی حاضر ہے اور اس طرح چھ ہزار قیدی دفعتاً آزاد ہو گئے۔^(۳۶)

موکفۃ القلوب اور حضرت ﷺ کی فیاضی

جیسا کہ ہم پہلے بیان کر چکے ہیں کہ نبی کریم ﷺ نے مکہ کے رؤسا و اشراف کی دل جوئی اور تالیفِ قلبی کے لیے انہیں بے شمار عطایا سے نوازا تھا، تاکہ اسلام کی طرف ان کا میلان ہو اور رغبت بڑھے۔ اسی لیے غزوہ حنین کے مالِ غنیمت کو آپ ﷺ نے تقسیم فرمانا شروع کیا تو عام تقسیم سے پہلے موکفۃ القلوب کو عطا فرمایا۔^(۳۷)

ابوسفیانؓ وہ پہلے شخص تھے جنہوں نے رسول اللہ ﷺ سے سوال کیا کہ اسے غنائم میں سے عطیہ دیا جائے۔ وہ نبی کریم ﷺ کی خدمت میں حاضر ہوئے تو آپ ﷺ کے سامنے

۳۵۔ الطبقات الکبریٰ: ج ۲، ص ۱۲۱۔ ابن قیم جوزی۔ زاد المعاد فی ہدی خیر العباد۔ بیروت، مؤسسۃ

الرسالۃ ۱۴۱۸ھ۔ ۱۹۹۸ء: ج ۳، ص ۲۱۵

۳۶۔ الطبقات الکبریٰ: ج ۲، ص ۱۲۲، ۱۲۱

۳۷۔ الطبقات الکبریٰ: ج ۲، ص ۱۲۱

چاندی پڑی ہوئی تھی۔ اُس نے کہا یا رسول اللہ ﷺ! آپ قریش سے زیادہ مال دار ہو گئے تو رسول اللہ ﷺ مسکرا دیے۔ ابوسفیان نے کہا یا رسول اللہ ﷺ اس مال سے مجھے بھی کچھ عطا فرمائیے۔ آپ ﷺ نے فرمایا اے بلال! ابوسفیان کے لیے چالیس اوقیہ چاندی تولو اور اسے ایک سواونٹ دے دو۔ ابوسفیان نے کہا میرے بیٹے یزید الخیر کو بھی عطا فرمائیے۔ رسول اکرم ﷺ نے فرمایا۔ یزید کے لیے بھی چالیس اوقیہ چاندی تول دو اور اسے ایک سواونٹ بھی دے دو۔ ابوسفیان نے کہا یا رسول اللہ ﷺ میرے بیٹے معاویہ کو بھی عطا فرمائیے۔ تو آپ ﷺ نے فرمایا۔ اے بلال! اس کے لیے بھی چالیس اوقیہ چاندی تول دو اور ایک سواونٹ بھی اسے دے دو۔ ابوسفیان نے کہا۔ میرے ماں باپ آپ ﷺ پر قربان ہوں آپ ﷺ کریم آدمی ہیں میں نے آپ سے جنگیں کی ہیں اور آپ ﷺ کیا ہی اچھے جنگ جو ہیں۔ پھر میں نے آپ سے صلح کی ہے اور آپ کیا ہی اچھے صلح کرنے والے ہیں۔ اللہ تعالیٰ آپ ﷺ کو جزائے خیر عطا کریں۔ واقدی کے مطابق آپ ﷺ نے بنی اسد کو بھی عطایا عنایت فرمائے۔^(۳۸) اس کے علاوہ آپ ﷺ نے حکیم بن حزام کو بھی تالیف قلب کے لیے سواونٹ عنایت فرمائے۔ انہوں نے مزید سواونٹوں کی درخواست کی تو آپ ﷺ نے ان کی درخواست قبول کرتے ہوئے انہیں مزید سواونٹ عطا کیے۔^(۳۹)

اسی طرح رسول اللہ ﷺ نے مالِ غنیمت میں سے اقرع بن حابس کو بھی سواونٹ عطا فرمائے اور عبیدہ ابن حصین فزاری کو بھی سواونٹ عطا کیے۔ عباس ابن مرداس کو آپ ﷺ کی یہ تقسیم گراں گزری۔ اس نے چند اشعار کہے جن میں عطایے قلیل ہونے کا بیان کیا۔ چنانچہ آپ ﷺ نے انہیں سواونٹ عطا کر دیے۔^(۴۰)

صفوان بن امیہ سادات قریش میں سے تھے۔ یہ قریش کے مشہور سردار امیہ بن خلف کے بیٹے تھے جو غزوہ بدر میں بہ حالت کفر قتل ہوا تھا۔ جب نبی کریم ﷺ اور ان کے لشکر نے مکہ کو فتح کیا

۳۸۔ واقدی۔ کتاب المغازی۔ بیروت، عالم الکتب ۱۴۰۲ھ۔ ۱۹۸۲ء: ج ۳، ص ۹۴۴، ۹۴۵

۳۹۔ ایضاً: ص ۹۴۵، الطبقات الکبریٰ: ج ۲، ص ۱۳۱

۴۰۔ کتاب المغازی: ج ۳، ص ۹۴۷، ۹۴۶

تو آپ ﷺ نے انہیں امان دی اور اُسے چار ماہ کی مدت دی کہ وہ اپنی مرضی سے اسلام قبول کریں اور صفوان بن امیہ مشرف بہ اسلام ہوئے۔ اسلام لانے سے قبل نبی کریم ﷺ کے ساتھ حنین گئے۔ مشرک ہونے کے باوجود وہ آپ ﷺ کی فتح کا خواہش مند تھے۔ کیوں کہ جب اُسے کسی ایک منحرف قریشی نے مسلمانوں کی شکست کی خبر دی تو اس نے اُسے ڈانٹ دیا اور کہا مجھے قریش کے کسی آدمی کا محکوم ہونا، ہوازن کے کسی آدمی کے محکوم ہونے سے زیادہ پسند ہے۔^(۴۱) اس نے مسلمانوں کے خلاف کوئی قابل اعتراض کام نہیں کیا، بل کہ انہیں اسلحہ اور زریریں مستعار بھی دی جن میں سے کچھ ضائع ہوئی تو اس کا تاوان لینے سے بھی اس نے منع کیا۔^(۴۲) اس لیے اسے اسلام قبول کرنے سے پہلے ہی آپ ﷺ نے ۱۰۰ اونٹ عطا کیے۔ طبقات ابن سعد میں ۱۰۰ اونٹ کا ذکر ہے^(۴۳) جب کہ صحیح مسلم میں روایت ہے کہ آپ ﷺ نے انہیں ۳۰۰ اونٹ عطا فرمائے۔^(۴۴)

اسی سلسلے میں واقدی بیان کرتے ہیں کہ نبی کریم ﷺ الجعرانہ میں غنائم سے متعلق چکر لگا رہے تھے اور صفوان بن امیہ بھی آپ ﷺ کے ساتھ تھا۔ آپ ﷺ ایک درّے میں مسلمانوں کی اس غنیمت کے پاس سے گزرے جو اللہ تعالیٰ نے انہیں عطا کی تھی، جس میں بکریاں اور اونٹ تھے، اور ان کے بلبلانے سے شور پڑا ہوا تھا پس صفوان حیران ہو کر اس کی طرف دیکھنے لگا۔ رسول اللہ ﷺ نے فرمایا۔ اے ابو وہب! کیا اس نے تجھے حیران کر دیا ہے۔ اس نے جواب دیا ہاں۔ تو آپ ﷺ نے فرمایا یہ درّہ اور اس میں جو کچھ ہے وہ تیرے لیے ہیں۔ تو صفوان بن امیہ نے کہا کہ اس بات سے نبی کے سوا کسی کا دل خوش نہیں ہوتا اور میں گواہی دیتا ہوں کہ آپ ﷺ اللہ کے رسول ہیں اور وہ مسلمان ہو گیا اور پھر بہت اچھا مسلمان ثابت ہوا۔^(۴۵)

۴۱۔ ابن اثیر، عزالدین۔ اُسد الغابۃ فی معرفة الصحابة۔ بیروت، دارالکتب العلمیہ ۱۴۱۵ھ۔ ۱۹۹۴ء: ج ۳،

ص ۲۴، ۲۵، باب الصاد، مادہ صفوان بن امیہ

۴۲۔ حلبی، علی بن برہان الدین۔ سیرت حلبیہ (مترجم): ج ۵، ص ۳۲۴

۴۳۔ الطبقات الکبریٰ: ج ۲، ص ۱۴۱۔

۴۴۔ صحیح مسلم: ج ۳، ص ۱۸۰۶، رقم ۵۹ (۲۳۱۳)

۴۵۔ کتاب المغازی: ج ۳، ص ۹۴۶

صحیح مسلم کی روایت جس کا ذکر ہم نے کیا تھا اس میں صفوان بن امیہ کے یہ الفاظ بھی درج ہیں کہ آپ ﷺ نے مجھے جو دیا اور ہمیشہ مجھے دیتے رہے یہاں تک کہ آپ ﷺ مجھے سب سے زیادہ محبوب ہو گئے۔^(۳۶) اس سے اندازہ ہوتا ہے کہ آپ ﷺ نے انہیں صرف ۱۰۰ اونٹ نہیں دیے ہوں گے بل کہ انہیں بے شمار عطایا سے نوازا ہوگا، اس لیے واقدی اور صحیح مسلم کی روایات قرین قیاس معلوم ہوتی ہیں۔ سیرت حلبیہ میں بھی حضرت صفوان بن امیہ کے عطایا کے ضمن میں موشیوں سے بھری گھاٹی کا ذکر ہے کہ نبی کریم ﷺ نے گھاٹی میں جس قدر بھی بکریاں، اونٹ اور گائیں تھیں سب انہیں عطا کر دیں جس کے نتیجے میں وہ مسلمان ہو گئے۔^(۳۷)

جعرانہ میں غنائم کی تقسیم اور بنو ہوازن کو ان کے قیدی واپس کرنے کے بعد آپ ﷺ نے ان کے وفد سے ان کے سالار اور بادشاہ مالک بن عوف نصری کے متعلق دریافت کیا، انہوں نے کہا یا رسول اللہ ﷺ وہ بھاگ کر قلعہ طائف میں ثقیف کے ساتھ محصور ہے۔ آپ ﷺ نے فرمایا کہ اُسے اطلاع دے دو کہ اگر وہ مسلمان ہو کر آئے تو اس کے اہل و اموال میں اُسے واپس کر دوں گا اور اسے ایک سواونٹ بھی دوں گا۔ رسول اکرم ﷺ نے مالک بن عوف کے اہل اور اموال کو خاص تحفظ دینے کا حکم بھی دیا ہوا تھا اور اس کے اموال کی تقسیم سے منع فرمایا تھا۔ اسی حکم کی وجہ سے مالک بن عوف کے اہل اور اموال مکہ میں اُن کے پھوپھی ام عبد اللہ بنت ابی امیہ کے ہاں محفوظ ہو گئے۔ جب اس کی اطلاع مالک بن عوف کو ملی جو رسول اکرم ﷺ نے اس کے پیارے میں فرمائی تھی اور اس کے اسلام میں داخل ہونے پر جو اسے عطایا کی پیش کش کی تھی، اور یہ کہ آپ ﷺ نے اس کے مال و عیال کی تقسیم نہیں فرمائی تو اس عزت افزائی پر اس کا دل اسلام کی طرف کشادہ ہو گیا۔ اس نے فیصلہ کیا کہ وہ آپ ﷺ کی بارگاہ میں جا کر اپنے اسلام کا اعلان کرے گا لیکن اسے اندیشہ تھا کہ اگر بنو ثقیف کو یہ بات معلوم ہو جائے گی تو وہ اُسے آپ ﷺ کے پاس جانے سے روکے گا۔ اس لیے اس نے خفیہ طور پر طائف چھوڑنے کا فیصلہ کیا۔ پھر اس نے ایک

۳۶۔ صحیح مسلم: ج ۴، ص ۱۸۰۶، رقم ۲۳۱۳

۳۷۔ سیرت حلبیہ: ج ۵، ص ۹۷۰

قابل اعتبار آدمی سے اونٹنی مہیا کرنے کا کہا کہ وہ اسے دہنا کے مقام پر اس کے لیے تیار رکھے اور رات کو وہ طائف سے خاموشی سے نکلا اور گھوڑا دوڑاتا ہوا آیا اور وہاں سے اونٹ پر سوار ہوا اور آپ ﷺ کی خدمت اقدس میں پہنچ گیا۔ جب وہ آیا تو رسول اللہ ﷺ نے اسے اس کے اہل و اموال واپس کر دیے اور پھر اسے سوانٹ بھی عنایت فرمائے۔ اس موقع پر مالک بن عوف نے اسلام قبول کیا اور بہت اچھا مسلمان ثابت ہوا۔^(۲۸)

نبی اکرم ﷺ کا حنین کی غنیمت میں حصہ

جیسا کہ ہم جانتے ہیں کہ اللہ سبحانہ و تعالیٰ نے نبی کریم ﷺ کے لیے مال غنیمت میں سے خمس یعنی پانچواں حصہ مقرر فرمایا تھا اور اسے خرچ کرنے کا اختیار دیا تھا۔ سورۃ الانفال میں اس کی تفصیل موجود ہے۔ آپ ﷺ نے غزوہ حنین کے اموال میں اپنے حصے کو بھی تقسیم کر دیا۔ اس کی تفصیل مصادر میں کچھ اس طرح سے بیان ہوئی ہے:

نبی کریم ﷺ ہوازن کے قیدیوں کو واپس کرنے سے فارغ ہوئے تو لوگوں نے جنہوں نے جنگ میں شرکت کی تھی آپ ﷺ سے کہنا شروع کر دیا کہ آپ ﷺ غنائم اور سامان تقسیم کرنے میں جلدی کریں یہاں تک کہ وہ آپ ﷺ کو مجبور کر کے ایک درخت تک لے آئے جس سے آپ ﷺ کی چادر اُلجھ گئی اور شانہ مبارک سے اتر گئی۔ آپ ﷺ نے فرمایا:

أدو علی ردائی ایہا الناس

اے لوگوں! میری چادر دے دو اے لوگو! میری چادر واپس دے دو۔

پھر مزید فرمایا:

اس ذات کی قسم جس کے قبضے میں میری جان ہے اگر تہامہ کے درختوں کی گنتی کے برابر بھی مال ہوتا تو میں انہیں بھی تم میں تقسیم کر دیتا اور پھر تم مجھے بزدل، کذاب اور بخیل ہرگز نہ پاتے۔

پھر رسول اکرم ﷺ نے اونٹ کے پہلو میں کھڑے ہو کر اس کی کوبان سے کچھ اون پکڑی اور اسے اپنی دونوں انگلیوں کے درمیان رکھا اور پھر اسے بلند کر کے کہا:

اے لوگو! میرے لیے تمہارے مالِ غنیمت اور ان کے بالوں میں سے سوائے خمس کے اور کچھ نہیں ہے اور یہ خمس بھی پھر تم ہی پر واپس ہو جاتا ہے۔ لہذا کسی کے پاس جو ادنیٰ مال بھی مالِ غنیمت کا ہو سوئی اور دھاگہ تک بھی ہو اسے ادا کر دے کیوں کہ خیانت خائن کے لیے قیامت کے روز عار اور نار اور شار ہے (یعنی شرم، دوزخ کی آگ اور ذلت ہے)۔^(۴۹)

آپ ﷺ کے فرمان پر غور کرنے سے معلوم ہوتا ہے کہ مالِ غنیمت میں جو آپ ﷺ کا حصہ تھا، وہ بھی آپ ﷺ نے ان بدوؤں میں تقسیم کر دیا اور اپنے لیے کچھ نہیں رکھا۔ ویسے خمس کا زیادہ تر استعمال آپ ﷺ اپنی ذات اور خاندان سے زیادہ دوسرے حاجت مندوں کی ضرورتیں پوری کرنے کے لیے کرتے تھے۔

عطایا نبویہ ﷺ کی نوعیت اور حیثیت

نبی کریم ﷺ نے جو عطایا قریش کے رؤساء و اشراف کو تالیفِ قلوبی کے لیے عطا فرمایا تو یہ سب کا سب خمس میں سے تھا۔ یہ خود نبی کریم ﷺ کا ذاتی حصہ تھا جس کو خرچ کرنے کا اختیار اور حصہ اللہ سبحانہ و تعالیٰ نے مقرر فرمایا تھا۔^(۵۰)

اللہ تعالیٰ قرآن مجید میں جنگ کے اُن غنائم کے بارے میں جنہیں اسلامی فوج دشمن کو شکست دے کر حاصل کرتی ہے، فیصلہ فرماتے ہیں کہ خمس کو غنائم سے الگ رکھا جائے، تاکہ وہ رسول اکرم ﷺ کے ہاتھ اور تصرف میں ہو تاکہ آپ ﷺ بہ حیثیت رسول اسلام کے مفاد کے مطابق اس میں تصرف کرے۔ سورۃ الانفال میں اللہ سبحانہ و تعالیٰ کا ارشاد مبارک ہے:

۴۹۔ سیرت ابن ہشام: ج ۳، ص ۹۵۲-۹۵۵

۵۰۔ زاد المعاد: ج ۳، ص ۲۲۴

وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِلَّذِي الْقَرْبَىٰ
وَالْيَتَامَىٰ وَالْمَسَاكِينِ وَابْنِ السَّبِيلِ^(۵۱)

اور جان رکھو کہ جو مال غنیمت تم کفار سے حاصل کرو اس میں سے پانچواں حصہ اللہ
اور اس کے رسول ﷺ کا ہے اور اہل قرابت اور یتیموں کا اور محتاجوں کا
اور مسافروں کا ہے۔

چنانچہ اسی حق و تصرف کو استعمال کرتے ہوئے نبی کریم ﷺ نے مال غنیمت جس میں
چوبیس ہزار اونٹ چالیس ہزار کے قریب بکریاں اور چاندی کی بہت بڑی مقدار تھی، اس کا پانچواں
حصہ الگ کر لیا اور اس خمس کو اسلام کی دعوت کو پھیلانے اور اس عظیم مقصد کو حاصل کرنے کے
لیے اسے عرب کے زعماء کے قلوب کو مائل کرنے کے لیے خرچ کیا، تاکہ ان کے ذریعے دین کو
طاقت حاصل ہو اور اسلام ان کے دلوں میں اس طرح راسخ ہو جائے کہ ان کو دنیا کے ساتھ ساتھ
اخروی کام یابی بھی حاصل ہو اور اسلام کی دعوت کا اصل مقصد بھی یہ ہی ہے۔

عطایا نبویہ ﷺ پانے والے افراد اور ان کے قبائل

نام	اونٹوں کی تعداد	مقدار چاندی	قبیلہ
حضرت ابوسفیان بن حرب	۱۰۰	۱۴۰ اوقیہ	بنو امیہ
حضرت معاویہ بن ابوسفیان	۱۰۰	۱۴۰ اوقیہ	بنو امیہ
حضرت یزید بن ابوسفیان	۱۰۰	۱۴۰ اوقیہ	بنو امیہ
حضرت حکیم بن حزام	۳۰۰ (انہوں نے ۲۰۰ اونٹ واپس کر دیے تھے)	-	بنو اسد

-	-	۱۰۰	حضرت احرث بن کلاء
-	-	۵۰	اعلابن حارث
بنوزہرہ	-	۵۰	مخزمہ بن نوفل زہری
بنی مخزوم	-	۱۰۰	حرث بن ہشام
-	-	۱۰۰	اسید بن حارث الزہری
بنی مخزوم	-	۵۰	سعید بن یربوع
بنی جمح	-	(پورا ریوڑ) ۳۰۰	صفوان بن امیہ
بنی سہم	-	۵۰	عدی بن قیس سہمی
بنو جمح	-	۵۰	غمیر بن وہب جمعی
بنو جمیح	-	۱۰۰	سہیل بن عمرو
بنی عامر بن لوئی	-	۱۰۰	حویطب بن عبدالعزیٰ
بنی عامر بن لوئی	-	۵۰	ہشام بن عمرو
بنو حنظلہ / بنو تمیم	-	۱۰۰	اقرع بن حابس تمیمی
بنو فزارہ / قبیلہ	-	۱۰۰	عینیہ بن حصن الفزاری
عطفان	-		
بنو نصر / قبیلہ ثقیف	-	۱۰۰	مالک بن عوف النصری
بنو سلیم بن منصور	-	۱۰۰	عباس بن مرداس
بنو اسلم	-	۱۰۰	علاء بن جاوید ثقفی

ابن ہشام نے کچھ ایسے افراد کا ذکر بھی کیا ہے جن کے عطایا کی تفصیل میں صرف نام ذکر ہیں، جیسے بنی امیہ بن عبدالشمس سے طلح بن سفیان بن امیہ، خالد بن اسید بن ابی العیص، بنی عبدالدار بن قضی سے شیبہ بن عثمان، ابوالناہل بن بعلک اور عکرمہ بن ہاشم بنی مخزوم سے زبیر بن امیہ، حرث بن ہشام، خالد بن ہشام، سفیان بن عبدالاسد اور سائب بن ابی سائب بن عائد،

بنو عدی بن کعب میں سے مطیع بن اسود اور ابو جہم حذیفہ بن غانم، بنو جمح بن عمرو سے اُصیحہ بن اُمیہ
بنی بکر بن عبد منات سے نوفل بن معاویہ بن کلاب بن ربیعہ سے علقمہ بن علاقہ اور لبید بن ربیعہ
، بنو عامر بن ربیعہ سے خالد بن ہوذہ اور حرمہ بن ہوذہ شامل ہیں۔^(۵۲)

۵۲۔ سیرت ابن ہشام: ج ۲، ص ۱۳۲، ۱۳۵

عطایا نبوی ﷺ کی برکات اور اس کے اثرات

نبی کریم ﷺ نے نو مسلم افراد کی تالیف القلوبی اور دل جوئی کے لیے جتنا بھی اُن کو عطایا سے نوازا اس کی اتنی برکت تھی کہ اسلام ان کے دل میں راسخ ہو گیا اور آپ ﷺ کی ذات اقدس انہیں دنیا جہاں سے محبوب ہو گئی۔ آپ ﷺ کی اس مہربانی اور فضیلت کے بہ دولت نہ صرف وہ راسخ العقیدہ مسلمان ہوئے بل کہ بہت اچھے مسلمان ثابت ہوئے، سوائے عیینہ بن حصین فزاری کے جو موکفۃ القلوب میں سے تھا اور آپ ﷺ اس کی اپنی زندگی تک مالی مدد فرماتے رہے تھے۔^(۵۳) لیکن وہ آپ ﷺ کی وفات کے بعد مرتد ہو گیا، طلحہ بن اسدی جو کہ مدعی نبوت تھا اس کے ساتھ مل گیا۔ اس کے اپنے الفاظ تھے:

ما أمنت بالله طرفة عين

میں تو اللہ پر ایک چشم زدن کے لیے بھی ایمان نہ لایا تھا۔

لیکن بعد میں حضرت ابو بکر صدیقؓ کے زمانہ خلافت میں وہ دوبارہ اسلام لے آئے تھے۔^(۵۴)

طائف کے محاصرے کے وقت بھی اس نے نبی کریم ﷺ کو فریب دینے کی کوشش کی اور آپ ﷺ سے اجازت چاہی کہ وہ قلعے کے اندر جا کر بنی ثقیف کو اسلام کی دعوت دے اور آپ ﷺ کی اجازت لے کر جب اندر گیا تو الٹا انہیں اپنے قلعے میں ڈٹے رہنے کی ترغیب دے کر آگیا۔ اللہ تعالیٰ نے نبی کریم ﷺ پر اس کا سب راز منکشف کر دیا۔ جب یہ واپس آیا اور آپ ﷺ نے اس سے دریافت کیا اور اس کے جھوٹ بولنے پر اس کے الفاظ جو اس نے اندر بولے

۵۳۔ حمید اللہ۔ رسول اکرم ﷺ کی حکم رانی و جانشینی۔ مترجم خالد پرویز۔ لاہور بیکن بکس ۲۰۰۶ء: ص

۵۴۔ أسد الغابۃ فی معرفۃ الصحابۃ: ج ۴، ص ۳۱۸، باب العین والیاء، مادہ عیینہ بن حصین فزاری

تھے، وہ دہرا دیے تو یہ شرمندہ ہو گیا کہ یا رسول اللہ ﷺ آپ نے سچ کہا میں اپنی اس حرکت پر آپ ﷺ سے توبہ کرتا ہوں۔^(۵۵) آپ ﷺ نے اس سے درگزر فرمایا، بل کہ اور بھی مواقع ایسے آئے جس پر آپ ﷺ اس سے درگزر فرماتے رہے۔ یہ بد تہذیب اعراب میں سے تھا اور اس کی دل جوئی اور تالیف قلبی کا مقصد اسلام کی طرف اس کے راغب ہونے کے ساتھ ساتھ اس کے شر سے اسلام کو محفوظ کرنا بھی تھا۔ جب یہ مرتد ہو کر طلیحہ اسدی کا تابع ہوا اور شکست کے بعد قیدیوں کے ساتھ حضرت ابو بکر صدیقؓ کے پاس آیا، جیسا کہ ہم نے بیان کیا کہ یہ تائب ہو کر اسلام لایا جس پر ابو بکرؓ نے اسے رہا کر دیا۔^(۵۶)

جیسا کہ ہم نے شروع ہی میں بیان کیا ہے کہ ان خطیر انعامات و عطایا نے سردارانِ قریش اور ان کے متبعین کے دل جیت لیے۔ ان کے اسلام میں استقامت اور ایمان میں استحکام پیدا ہوا۔ آگے چل کر انہوں نے اسلام کی راہ میں اپنی جان و مال سے گراں قدر خدمات انجام دیں۔ ان میں عیینہ بن حصین ہی ایسا تھا جو آخر تک کم زور رہا۔ اس کے سوا باقی سب بہترین مسلمان ثابت ہوئے۔ ان کے دل و دماغ پر اسلام کے اثرات سے کس حد تک تبدیلی آئی، ہم چند مثالوں سے بیان کرتے ہیں:

حضرت حکیم بن حزام جنہیں نبی کریم ﷺ نے موكفة القلوب ٹھہرایا اور انہیں ۱۰۰ اونٹ عطا کیے۔ انہوں نے آپ ﷺ سے ۲۰۰ اونٹ اور مانگ لیے اور آپ ﷺ نے انہیں وہ بھی عطا کر دیے۔ ان عطایا کے ساتھ آپ ﷺ نے انہیں ان الفاظ میں نصیحت فرمائی:

يا حکيم بن حزام، ان هذا المال خضرة حلوۃ۔ فمن أخذه بسخاوة
نفس بورك له فيه۔ ومن أخذه بإشرافٍ نفس لم يبارك له فيه، و كان
کا لذي يأكل ولا يشبع واليد العليا خير من السفلى، وابدأ بمن
تعول!^(۵۷)

۵۵۔ سیرت حلبی: ج ۵، ص ۳۶۱

۵۶۔ اُسد الغابۃ: ج ۴، ص ۳۱۸، ۳۱۹، باب العین والیاء، مادہ عیینہ بن حصین فزاری

۵۷۔ کتاب المغازی: ج ۳، ص ۹۲۵۔

اے حکیم بن حزام! یہ مال بہ ظاہر اچھا اور شیریں ہے، جو شخص اسے دلی سخاوت سے لیتا ہے اس کے لیے اس میں برکت ہوتی ہے اور جو شخص دلی حرص سے لیتا ہے اس کے لیے اس میں برکت نہیں ہوتی اور اس کی مثال اس شخص کی سی ہوتی ہے جو کھاتا ہے اور سیر نہیں ہوتا۔ اوپر کا ہاتھ نچلے سے بہتر ہوتا ہے اور تو جس کی پرورش کرتا ہے اس سے آغاز کر۔

نبی کریم ﷺ کے الفاظ کا حکیم بن حزام پر اتنا اثر ہوا کہ انہوں نے نبی کریم ﷺ کے دیے گئے سوا دنوں کے عطیے کو رد کر کے مانگے ہوئے دو سوا دنوں واپس کر دیے اور آپ ﷺ سے عرض کیا:

یا رسول اللہ ﷺ! قسم ہے اس ذات کی جس نے آپ ﷺ کو نبی برحق بنا کر بھیجا ہے کہ آپ کے علاوہ اور آپ ﷺ کے بعد میں کبھی کسی شخص کے سامنے ہاتھ نہیں پھیلاؤں گا یہاں تک کہ اسی حالت میں دنیا سے رخصت ہو جاؤں گا۔ (۵۸)

چنانچہ آل حضرت ﷺ کی وفات کے بعد جب حضرت ابو بکر صدیقؓ خلیفہ بنے تو انہوں نے کئی مرتبہ حکیم ابن حزام کو کچھ نہ کچھ دینے کی کوشش کی مگر انہوں نے ایک جہ سے بھی لینے سے انکار کر دیا۔ (۵۹) جب حضرت عمر فاروقؓ خلیفہ ہوئے تو انہوں نے بھی حضرت حکیم ابن حزام کو عولیہ دینے کی پیش کش کی مگر انہوں نے لینے سے بالکل انکار کر دیا اس پر حضرت عمرؓ نے ایک مرتبہ مسلمانوں کے سامنے فرمایا:

یا ایہا الناس، انی اشہد کم علی حکیم انی ادعوه الی عطائه فیأبی
أن یأخذہ (۶۰)

۵۸۔ سیرت حلبیہ: ج ۵، ص ۳۱۸

۵۹۔ ایضاً

۶۰۔ کتاب المغازی: ج ۳، ص ۹۴۵

اے لوگو! میں تمہیں حکیم پر گواہ بناتا ہوں کہ میں انہیں ان کے عطیے کی طرف بلاتا ہوں اور وہ انکار کرتے ہیں۔

اس واقعے سے یہ حقیقت واضح ہو جاتی ہے کہ آپ ﷺ کی فیاضی اور محبت بھری نصیحت کا کس قدر اثر حضرت حکیم ابن حزامؓ پر پڑا کہ ان کے دل کی دنیا ہی بدل گئی، اور دنیا کی مال و دولت ہی انہیں بے نیاز کر دیا۔ واقدی نے بیان کیا ہے کہ انہوں نے نبی کریم ﷺ سے پہلے سوا ونٹوں کے سوا مزید کچھ نہیں لیا۔^(۶۱) اس سے معلوم ہوتا ہے کہ جن لوگوں کی تالیف قلبی کی گئی ان کی ذہنی سطح کس قدر بلند ہو گئی اور وقت گزرنے کے ساتھ اسلام کی حقانیت ان کے دل میں اترتی گئی۔ حضرت انس بن مالکؓ کی صحیح مسلم میں روایت ہے جس میں وہ فرماتے ہیں کہ لوگ دنیاوی مال و دولت کی خاطر اسلام قبول کر لیا کرتے تھے مگر جب اسلام قبول کر لیتے تھے تو پھر انہیں اسلام کی دولت دنیا و مافیہا سے زیادہ عزیز ہو جاتی تھی۔^(۶۲)

یہ اسلام ہی کی برکت ہے جنہوں نے ان کی زندگیوں میں اتنی تبدیلیاں پیدا کیں کہ جو کچھ عرصے پہلے اسلام کے دشمن تھے اسلام کے شیدائی ہو گئے، اور جن کو آپ ﷺ کی ذاتِ اقدس سے سخت ترین بغض تھا اب آپ ﷺ کی ذاتِ اقدس سے اس قدر ان کو محبت ہو گئی تھی کہ اب انہیں آپ ﷺ کی ذاتِ برکات دنیا و مافیہا میں سب سے زیادہ عزیز اور محبوب بن گئی تھی۔ جیسا کہ صفوان بن امیہؓ کہتے تھے:

واللہ! لقد أعطانی رسول اللہ ﷺ ما أعطانی، وإنه لا یبغض الناس
إلی فمابرح حتی إنه لأحب الناس^(۶۳)

قسم اللہ کی! رسول اکرم ﷺ نے جس وقت مجھے سب سے پہلے انعام سے نوازا
آپ ﷺ میری نظر میں دنیا کی مبعوض ترین ہستی تھے لیکن جب آپ ﷺ مجھے

۶۱۔ کتاب المغازی: ج ۴، ص ۹۲۵

۶۲۔ صحیح مسلم: ج ۴، ص ۱۸۰۶، رقم ۲۳۱۲

۶۳۔ مسلم: رقم ۲۳۱۳

اپنے انعامات سے مسلسل نوازتے رہے تو آپ ﷺ دنیا کی محبوب ترین شخصیت ہو گئے۔

جن لوگوں کی تالیف قلبی کی گئی ان میں ایک نام ابوسفیانؓ بھی ہے۔ جن کے بارے میں ما قبل میں بیان ہو چکا ہے کہ جب نبی کریم ﷺ نے انہیں اور ان کے دونوں بیٹوں کو خطیر تعداد میں عطایا عنایت فرمائیے تو وہ بھی آپ ﷺ کی فیاضی سے بہت متاثر ہوئے اور آپ ﷺ کو کہا:

یا رسول اللہ ﷺ میرے ماں باپ آپ ﷺ پر قربان ہوں آپ کریم آدمی ہیں میں نے آپ ﷺ سے جنگیں کی ہیں اور آپ کیا ہی اچھے جنگ جو ہیں پھر میں نے آپ ﷺ سے صلح کی ہے اور آپ کیا ہی اچھے صلح کرنے والے ہیں۔ اللہ تعالیٰ آپ ﷺ کو جزائے خیر دے۔ (۶۴)

حضرت ابوسفیانؓ موقوفۃ القلوب میں سے تھے لیکن آگے جا کر انہوں نے اسلام کی بہت خدمت کی۔ طائف کے محاصرے کے موقع پر دشمن تیر اندازی کر رہے تھے تو ابوسفیان بن حربؓ بھی زخمی ہوئے ایک تیر ان کی آنکھ میں لگا یہ سیدھے آپ ﷺ کے پاس آئے اور آپ ﷺ سے عرض کی یا رسول اللہ ﷺ! میری یہ آنکھ اللہ کے راستے میں جاتی رہی ہے۔ آپ ﷺ نے فرمایا کہ اگر تم چاہو تو میں دعا کروں گا اور تمہاری یہ آنکھ واپس اپنی جگہ پر ٹھیک ہو جائے گی اور اگر نہ چاہو تو تمہیں جنت میسر آئے گی تو ابوسفیانؓ نے جواب دیا مجھے جنت ہی عزیز ہے۔ (۶۵) ان کی یہ بات اس بات کی طرف اشارہ کرتی ہے کہ اسلام ان کے دل میں جگہ بنا چکا تھا اور ان کا اللہ اور آخرت پر ایمان پختہ قائم ہو چکا تھا۔ اس لیے نبی کریم ﷺ کی تالیف قلبی سے بھی یہ بہت ممنون اور خوش ہوئے اور اسلام کے پھیلانے میں مددگار ثابت ہوئے۔ جنگ یرموک کے موقع پر ان کی دوسری آنکھ بھی ضائع ہو گئی۔ (۶۶) اس جنگ میں کمان ان کے بیٹے یزید کے ہاتھ

۶۴۔ کتاب المغازی: ج ۴، ص ۹۴۵

۶۵۔ سیرت حلبیہ: ج ۵، ص ۳۵۴

۶۶۔ اسد الغابہ: ج ۶، حرف السین، مادہ ابوسفیان صخر، ص ۱۴۴

میں تھی۔ وہ اس جنگ میں مصروفِ پے کارتھے اور زور زور سے کہہ رہے تھے یا نصر اللہ اقترَب اے اللہ کی مدد ہمارے قریب آ۔^(۶۷) سواروں کے بڑے بڑے جتھوں کے سامنے کھڑے ہو کر انہیں اکساتے اور کہتے رہے:

اللہ اللہ ، انکم ذادۃ الحرب وانصار الاسلام، وانہم زادۃ الروم
وانصارالمشركین، اللہم، ہذا یوم من آیامک، اللہم انزل نصرک
علی عبادک^(۶۸)

اللہ اللہ تم عرب ہو اور اسلام کے مددگار ہو اور تمہارے دشمن رومی ہیں اور کفر کے
مددگار ہیں۔ اے اللہ آج کا دن تیرے دنوں میں سے ہے اے اللہ تو اپنے بندوں
پر اپنی فتح نازل فرما۔

یہ الفاظ اُس شخص کے ہیں جو اسلام اور نبی کریم ﷺ کا سخت ترین دشمن تھا۔ جس نے
آپ ﷺ کے خلاف جنگیں لڑیں اور اب اس کی دل کی دنیا اس حد تک تبدیل ہو گئی تھی کہ اب
وہ اس کا دشمن تھا جو اللہ کا دشمن تھا اور وہ اس دشمن سے برسریکا رہا اور اب اس کی لڑائی اللہ سبحانہ
و تعالیٰ کے نام اور اس کے دین کی سربلندی کے لیے تھی۔

یہ اسلام کی برکت اور نبی کریم ﷺ کی بے انتہا کوششوں اور اپنی اُمت کے لیے بے
انتہا شفقت اور ہمہ وقت اُن کے لیے دعوت کا پیغام پہنچانے کی لگن کا نتیجہ تھا کہ کل کے اسلام
کے دشمن آج اُس کا نام سربلند کرنے کے لیے اپنا سب کچھ قربان کرنے کو تیار ہیں جیسے ابوسفیانؓ
نے اللہ کی راہ میں اپنی آنکھیں قربان کیں۔

مکہ معظمہ کے رؤسا کو تالیفِ قلوب کے تحت عطایا دینے سے متعلق نعیم صدیقی اپنی کتاب
”حسنِ انسانیت“ میں تحریر کرتے ہیں:

قرآن نے تالیفِ قلب کی جو حد رکھی ہے اس کے تحت حضور اکرم ﷺ نے مکہ
کے باشندوں اور ان کے لیڈروں کو دل کھول کر بہت سامال دیا۔ جس کا مقصد یہ

۶۷۔ ایضاً: ۱۲۲، ۱۲۵

۶۸۔ ایضاً: ۱۲۲

تھا کہ ان کے زخموں پر مرہم رکھا جاسکے۔ ان سے زیادہ حرماں نصیب اس وقت آسمان تلے کون ہوگا۔ جن کی قیادتوں کے تخت الٹ گئے تھے اور جن کے لیے تاریخ کی ساری فضا ہی نے رنگ بدل لیا تھا۔ ان کے احساسات کا عالم کیا ہوگا جب وہ آپ ﷺ کے قرابت دار ہوتے ہوئے پچھلی صف میں کھڑے تھے اور انصار اور مہاجرین حضور اکرم ﷺ کے دست بازو بنے ہوئے تھے۔ قانونِ الہی کی عدالت نے بیس برس کے لمبے مقدمے کا فیصلہ سنایا اور اس مقدمے میں اپنا بہت کچھ لگا کر قریش یک سرہا رگئے تھے۔ ان سے بڑھ کر دکھی اس دن اور کون ہوگا ان کے زخموں پر اگر احسان کا مرہم نہ رکھا جاتا تو ان کی ٹیسیں بار بار دہی انتقامی جذبات پیدا کرتے رہتے اور وہ بادلِ ناخواستہ مطیع رہ کر اسلامی ریاست کے مقاصد کو اندر ہی اندر سے غارت کرنے کا موجب ہوتے۔ کیسا عجب سماں ہوگا کہ ابوسفیان، حکیم ابن حزام، نضر بن حارث، صفوان بن امیہ، اقرع بن حابس اور ان کے جیسے دوسرے اکابر اسی شخص سے آج عطیات حاصل کر رہے تھے جسے انہوں نے برسوں سے گالیاں دی تھیں، جھوٹا کہا تھا، آپ کو مذاق اور طنز کا نشانہ بنایا تھا، بدنی اذیتیں دی تھیں۔ قتل کرنا چاہا تھا، گھر سے بے گھر کیا تھا اور جس کے خلاف تلوار اٹھا کر اسے امن و چین سے ایک لمحہ بسر کرنے کا موقع نہیں دیا تھا۔

انسان نوازی کی ایسی کتنی مثالیں تاریخ میں بے پایاں دفتروں میں ملتی ہیں؟ (۶۹)

ہم کہیں گے ایسی مثال دنیا کی تاریخ میں کہیں نہیں ملتی کہ جن لوگوں نے اپنا ہونے کے باوجود ساتھ نہ دیا اور گھر اور شہر تک چھوڑنے پر مجبور کر دیا ہوں ان ہی لوگوں کے شہر کو فتح کرنے کے بعد ان ہی کے گھروں کو پناہ گاہ مقرر کر دیا دہو، اور جب غنیمت کے مال و دولت سے اللہ سبحانہ و تعالیٰ نے بے انتہا نوازا ہو تو اس میں سے ان سب کو عطایا نہایت فیاضی سے عطا کیے ہوں کہ یہ سب آپ ﷺ اور اسلام سے راضی ہو گئے۔ ایسی کوئی مثال دنیا کی کسی فرماں روا، کسی سپہ سالار کے ہاں نہیں ملتی نہ اس کا شاہیہ بھی ہمیں نظر آتا ہے۔

اب ہم اس سالارِ مشرکین کا ذکر کریں گے جو نبی کریم صلی اللہ علیہ وسلم کی فیاضی اور بہترین سلوک کے سبب سالارِ مسلمین بن گیا۔ یعنی غزوہ حنین میں دشمن کی کمان سنبھالنے والے مالک بن عوف کا۔ جب آپ مسلمان ہو گئے تو آپ صلی اللہ علیہ وسلم نے اس کی اس قدر عزت افزائی فرمائی کہ اسے اس کی قوم کے مسلمانوں اور طائف کے اردگرد ہوازن اور فہم کے قبائل کے مسلمانوں پر امیر مقرر کر دیا اور مسلمانوں کا حاکم اور فوجی سالار بنا دیا۔ وہ ان کے ساتھ اللہ کی راہ میں مشرکین سے جہاد کرتا تھا۔ طائف کے قریبی علاقوں میں جن لوگوں نے اسلام قبول کیا وہ اس کے پاس جمع ہوتے گئے۔ رسول اللہ صلی اللہ علیہ وسلم نے انہیں ان کا جھنڈا عطا فرمایا۔ اس طرح مالک بن عوف نے مشرکین کے خلاف مسلمانوں کی ایک فوج تیار کر لی جس سے وہ ان پر حملے کرتا تھا۔ خاص کر اپنی قوم ثقیف پر حملے کرتا تھا جو حنین میں شکست کھانے کے بعد ہوازن کے باقی ماندہ اقوام میں سے اسلام دشمنی رکھنے والی سب سے بڑی قوت تھی۔ ثقیف کے جو مویشی چرنے کے لیے نکلتے تھے انہیں یہ لوٹ لیتا تھا اور اس نے جو کچھ لوٹا اور پکڑا رسول اللہ صلی اللہ علیہ وسلم کی خدمت میں اس کا خمس بھیجا۔ ایک دفعہ ایک سوانٹ اور ایک دفعہ ایک ہزار بکریاں اور اس نے اہل طائف کے مویشیوں پر بھی غارت گری کی اور ایک صبح کو ایک ہزار بکریاں ہانک کر لایا تھا۔^(۷۰)

یہ اسلام ہی ہے جو انسان کے قلب کی ماہیت کو تبدیل کر دیتا ہے اور جب یہ انسان کے دل کو مس کرتا ہے تو اس میں رچ بس جاتا ہے اور اس کے اندر موجود تمام شر کے عوامل کو زائل کر کے بھلائی کے عناصر کی آب یاری کرتا ہے۔ حضرت مالک بن عوف جب دشمن تھا تو پرلے درجے کا دشمن اور مخالف تھا، جیسا کہ ہم نے گزشتہ مباحث میں دیکھا کہ وہ کس طرح اسلام کے نام کو مٹانے اور اسے تباہ کرنے ہوازن کے بیس ہزار جاں بازوں کو لے کر آیا تھا بلکہ اس کی فوج کے قدم نہ اکھڑے اس خیال کے تحت ان کو اہل عیال و اموال کے ساتھ اپنی قوم کو جنگ کرنے لایا تھا۔ لیکن آج وہی مالک بن عوف ہے جسے اسلام نے ایک اور قسم کا انسان بنا دیا ہے اور اسلام نے ان کی طبیعت کی اصلاح کی اور وہ ایسی شمشیر بڑاں بن گیا جسے اللہ تعالیٰ نے مشرکین کے خلاف سونپا ہے۔ وہ اسلام کے ساتھ مخلص ہو کر ان پر غارت گری کرتا ہے۔ یہاں تک کہ اس

نے ان کو اور خصوصاً اپنی قوم ثقیف کو نشانہ بنا کر ذلیل کر دیا اور حنین میں جو مسلمانوں کے قتل و اضطراب کا سرچشمہ تھا وہ اب اپنے پڑوس اور اس کے نواح میں پائے جانے والے مشرکین کے لیے پریشانی اور اضطراب کا باعث بن گیا۔ ان کا جہاد اُن عظیم عوامل میں سے تھا جنہوں نے اقتدار اسلام کے لیے راستے کو ہم وار کیا۔

حضرت مالک بن عوفؓ نے نبی کریم ﷺ کی تعریف میں چند اشعار کہے جو واقدی نے بیان کیے جن میں انہوں نے آپ ﷺ کی بہت سی خوبیوں کے ساتھ آپ کی فیاضی کا بھی ذکر ہے جو کچھ یوں ہے:

ما إن رأیت ولا سمعت بمثلہ
فی الناس کلہم بمثل محمد
أوفی وأعطی المجزیل اذا اجتدی
و حتی تشاء یخبرک عما فی غد^(۷۱)

میں نے تمام لوگوں میں محمد ﷺ کی مانند کوئی دیکھا ہے اور نہ سنا ہے وہ بڑے وفادار ہیں اور جب وہ بڑے آدمی کو عطیہ دیتے ہیں تو خوب دیتے ہیں اور جب تو چاہے تو وہ تجھے کل کو ہونے والی بات کی بھی خبر دیں گے۔

حضرت مالک بن عوفؓ کے ان اشعار سے واضح ہوتا ہے کہ آپ ﷺ اشراف و رؤسا کو یا اُن افراد کو جو اپنے قبیلے کے سردار تھے ان کی عزت افزائی کے لیے انہیں عطایا دیتے اور ان کا اکرام کرتے۔ اس سے اُن پر کتنے مثبت اثرات مرتب ہوئے ہیں، اور اسلام کے خلاف ان کا بغض و عناد یک سر ختم ہو کر اس کی محبت ان کے دل میں راسخ ہو گئی ہے۔ اس لیے یہ کہنا بالکل بجا ہے کہ نبی کریم ﷺ نے انسانوں اور علاقوں کو نہیں بل کہ دلوں کو مسخر اور فتح کر لیا تھا جس سے اُن کی زندگیاں ہی بدل گئی۔

قریش کے عطایا پر انصار کو ملال اور آپ ﷺ کا خطاب

جب نبی کریم ﷺ نے اہل مکہ اور اعراب کے قبائل کے زعماء کو غنائم سے بہت عطیات دیے تو انصار ناراض ہوئے، کیوں کہ حنین کے غنائم میں سے انصار کو جو ان کا حصہ ملا تھا وہ ان کے پیادہ سپاہیوں کا تھا جو چار اونٹ تھے اور جن حضرات کو سو سو اونٹ عطیہ ہوئے تھے ان کو اسلام کی مدد کرنے میں کوئی سبقت حاصل نہیں تھی۔^(۷۲)

حضرت سعد بن عبادہ آپ ﷺ کے پاس حاضر ہوئے اور اپنی قوم کی حالت سے آپ ﷺ کو آگاہ کیا اور بتایا کہ انصار کا قبیلہ آپ ﷺ کے متعلق اپنے دل میں کچھ (غلط) باتیں رکھتا ہے کہ آپ ﷺ نے اس غنیمت کا بڑا حصہ اپنی ہی قوم میں تقسیم کیا اور آپ نے قبائل عرب کو بڑے بڑے عطایا مرحمت فرمائے ہیں لیکن انصار کے اس قبیلے کو کچھ نہیں ملا۔^(۷۳) اس پر آپ ﷺ نے حضرت سعد سے پوچھا: ”فأین أنت من ذلك يا سعد“ اے سعد! تم اس بات کے ہوتے ہوئے کہاں ہو؟ انہوں نے جواب دیا: یا رسول اللہ ﷺ! ماأأ إلا كأحدہم اے اللہ کے رسول! میں اپنی قوم ہی میں ہوں۔^(۷۴) آپ ﷺ نے فرمایا۔ اپنی قوم کو یہاں بلا کر لاؤ۔ جب تمام انصار جمع ہو گئے تو آپ ﷺ ان کے پاس تشریف لے گئے اللہ تعالیٰ کی حمد و ثنا کی پھر فرمایا:

یا معشر الانصار، مقالة بلغتنی عنکم، وجدتموها فی انفسکم ألم
آتکم ضللاً لا فہدا کم اللہ بی، و عالة فأغناکم اللہ، وأعداء فألف اللہ
بین قلوبکم بی؟ قالوا بلی اللہ ورسولہ أمن وأفضل! قال: أما واللہ
لو شئتم قلتم لصدقتم:

اے انصار کی جماعت! مجھے تمہاری ایک بات پہنچی ہے کہ تمہارے قلوب میں وہ
چیز کھٹکتی ہے کیا تم گم راہ نہ تھے، پھر اللہ تعالیٰ نے میری وجہ سے تمہیں ہدایت دی

۷۲۔ غزوہ حنین: ص ۲۸۲

۷۳۔ سیرت ابن ہشام: ج ۴، ص ۱۳۸

۷۴۔ کتاب المغازی: ج ۴، ص ۹۵

اور کیا تم مفلس نہیں تھے مگر اللہ تعالیٰ نے میری وجہ سے تمہیں مال دار؟ کیا تم آپس میں دشمن نہیں تھے پھر اللہ تعالیٰ نے (میری وجہ سے) تمہارے دلوں میں محبت بھردی۔

انہوں نے جواب دیا اللہ اور اس کے رسول کا بڑا فضل ہے اور احسان ہے۔ آپ ﷺ نے فرمایا۔ اگر تم کچھ کہنا چاہتے ہو تو ٹھیک ٹھیک کہو۔ تو انصار کہنے لگے:

كنت مكذبا فصدقناك، جئتنا مخذولا فنصرناك وطريدا فآويناك،
وعائلا فآسيناك! وجدتم في أنفسكم يامعشر الأنصار في شيع
من الدنيا فآلغت به قوماً يسلموا، ووكلتكم إلى إسلامكم
أفلا ترضون يامعشر الأنصار أن يذهب الناس بالشاء والبعير
وترجعوا الرسول الله إلي رحالكم؟ والذي نفس محمد بيده:
لولا الهجرة لكنت امرأ من الأنصار۔ ولوسلك الناس شيعنا
وسلكت الأنصار شعبا لسلكت شيعنا الأنصار^(۷۵)

اللہ کی قسم اگر تم چاہو تو کہہ سکتے ہو اور تم سچ کہو گے اور میں تمہاری تصدیق کروں گا کہ اے محمد ﷺ تو ہمارے پاس آیا جب (قریش نے) تیری تکذیب کی تھی اور ہم نے تیری تصدیق کی۔ تو کم زور تھا ہم نے تجھے پناہ دی، تو مفلس آیا تھا ہم نے تیری مواخات کی۔ کیا تمہارے دلوں میں دنیا کی محبت ہے؟ میں نے اس مالِ غنیمت سے ایک قوم کا دل رکھا ہے تاکہ وہ اسلام میں پختہ ہو جائے اور تمہیں تمہارے اسلام کے سپرد کر دیا ہے۔ اے انصار کی جماعت! کیا تم اس بات پر راضی نہیں ہو کہ لوگ بکریاں اور اونٹ لے جائیں اور تم اپنے ساتھ اللہ کے رسول کو لے جاؤ؟ اس ذات کی قسم جس کے قبضے میں میری جان ہے جو کچھ تم لے کر جا رہے ہو، وہ اس سے بہتر ہے کہ جسے وہ لے کر جا رہے ہیں۔ اگر ہجرت نہ ہوتی تو میں بھی انصار میں ایک آدمی ہوتا۔ اور اگر لوگ ایک علاقہ اور وادی میں چلیں اور انصار دوسرے علاقہ اور وادی میں چلے تو میں انصار کے علاقے اور ان کی وادی میں چلوں گا۔

انصاریہ سن کر روپڑے حتیٰ کہ ان کی داڑھیاں تر ہو گئی اور کہنے لگے کہ ہم رسول اللہ ﷺ کی تقسیم پر راضی ہو گئے۔ پھر نبی کریم ﷺ تشریف لے گئے اور لوگ بھی منتشر ہو گئے۔ (۷۶)

بارگاہِ نبوت ﷺ میں آنے والے

وفود کا اکرام اور عطایا کی نوازش

نبی کریم ﷺ نے جب مکہ معظمہ فتح کر لیا اور غزوہ حنین کے بعد قبیلہ ثقیف نے بھی اسلام قبول کر لیا اور آپ ﷺ سے بیعت کر لی تو ہر سمت سے عربوں کے وفود آپ ﷺ کی خدمت اقدس میں حاضر ہونے لگے اور گروہ درگروہ دین اسلام میں داخل ہونے لگے۔ اسی لیے ۹ ہجری کو عام الوفود یعنی وفود کا سال کہا جاتا ہے۔ (۷۷)

بارگاہِ نبوت ﷺ میں آنے والے یہ وفود بھی اسلام کی دعوت و تبلیغ کا انتہائی موثر ذریعہ ثابت ہوئے۔ یہ وفود اپنے اپنے قبیلے کے رؤسا و سرداروں پر مشتمل ہوتے۔ آپ ﷺ ان وفود کا بہت اکرام فرماتے۔ ان کی مہمان نوازی کی جاتی اور دین سے متعلق اہم مسائل و امور ان کو سکھائے جاتے اور پھر یہی لوگ جا کر اپنے اپنے قبیلے میں دعوت و تبلیغ کا کام سرانجام دیتے۔

جیسا کہ ابھی بیان ہوا ہے آپ ﷺ ان وفود عرب کا بہت اکرام کرتے تھے اور جب یہ جانے لگتے تو ان کی عزت افزائی کے لیے انہیں انعامات اور عطایا سے بھی نوازا جاتا تھا، جس سے ان کے دلوں میں اسلام اور پیغمبر اسلام ﷺ کی طرف ممنونیت کے مزید جذبات پیدا ہو جاتے تھے۔ ان میں سے بعض قبائل اس مقصد سے آتے تھے کہ فاتح کے ساتھ معاہدہ کر لیں لیکن آپ ﷺ کے اخلاص اور حکمت سے وہ بھی اسلام کی دولت سے مالا مال ہو گئے (۷۸) اور

۷۷۔ ابن کثیر، حافظ عماد الدین ابی الفداء اسماعیل۔ البدایۃ النہایۃ: ج ۷، ص ۲۳۲

۷۸۔ سیرت نبوی ﷺ: ج ۱، ص ۳۹۴

آپ ﷺ کی دعوت سے متعلق ساری کوششیں اور حکمتِ عملی کام یاب رہی اور اس کے انتہائی حوصلہ افزانہ نتائج حاصل ہوئے۔

عرب کے مخصوص قبائلی اور معاشرتی ماحول میں تمام قبائل اپنے اپنے سرداروں کی مکمل اطاعت کرتے تھے اور جو ان کا مذہب و دین ہوتا تھا وہ اسی کو اختیار کرتے تھے۔ چنانچہ ان نو مسلم سرداروں نے اسلام کی اشاعت میں اہم کردار ادا کیا اور ان ہی سرداروں و رؤسا کی بہ دولت کثیر لوگوں نے اسلام قبول کیا۔ بسا اوقات تو ایسا بھی ہوا کہ فرد واحد کی دعوت پر پورے کے پورے قبیلے نے اسلام قبول کر لیا۔ حضرت سعد بن معاذ، حضرت ابو ثعلبہ، حضرت زیاد بن حارث، حضرت نجاش بن ثعلبہ اور حضرت ضماد ازدی رضوان اللہ علیہم اجمعین، ان کے علاوہ اور بھی کئی نام ہیں جن کی دعوت پر ان کے پورے قبیلے نے اسلام قبول کیا۔^(۷۹)

چوں کہ ہمارا موضوع آپ ﷺ کے اقطاع و عطایا اور ان کے دعوتی اثرات سے متعلق ہے، اس لیے ہم یہاں اسی پہلو کو مد نظر رکھتے ہوئے رسول اللہ ﷺ کی خدمتِ اقدس میں حاضر ہونے والے ان وفود کا ذکر کریں گے جن کا ذکر مصادر میں آیا ہے کہ انہیں آپ ﷺ کی طرف سے خاص عطایا حاصل ہوئے جن میں سے بعض حضرات کو آپ ﷺ نے اسلام کا جھنڈا بھی عنایت فرمایا اور انہیں آپ ﷺ کی طرف سے ان کی قوم پر امیر مقرر کیا گیا۔ لہذا اسے بھی ہم عطیے کے ضمن میں ذکر کریں گے جو کسی عہدے کی صورت میں آپ ﷺ نے ان رؤسا کی عزت افزائی کے لیے انہیں عطا کیا ہو۔ ان کی تفصیل درج ذیل ہے:

۱۔ وفد بنی ارحب

نبی کریم ﷺ ابھی مکہ معظمہ میں تھے (یعنی یہ واقعہ آپ ﷺ کی مدینے ہجرت سے قبل کا ہے) بنی ارحب جو کہ قبیلہ ہمدان کی ایک شاخ ہے^(۸۰) کا ایک شخص قیس بن مالک ارحبی

۷۹۔ و رک، محمد اکرم۔ مدنی عہد نبوت میں تعلیم و تبلیغ کا نظام۔ مشمولہ ماہنامہ الشریعہ: مئی

/جون ۲۰۰۳ء، ص ۱۳-۱۸

۸۰۔ اسد الغابہ: ج ۴، ص ۴۲۱، باب القاف والیاء، مادہ قیس بن مالک الارحبی

آپ ﷺ کی خدمت اقدس میں حاضر ہوا اور عرض کیا کہ یا رسول اللہ ﷺ! میں اس لیے آپ کی خدمت میں حاضر ہوا ہوں کہ آپ پر ایمان لاؤں اور آپ کی مدد کروں۔ آپ ﷺ نے فرمایا مرحبا، اے گروہ ہمدان، کیا تم لوگ وہ اختیار کرو گے جو مجھ میں ہیں؟ انہوں نے کہا میرے ماں باپ آپ ﷺ پر فدا ہوں! جی ہاں۔ آپ ﷺ نے فرمایا اچھا تم اپنی قوم کے پاس جاؤ اگر انہوں نے بھی یہ ہی کہا تو واپس آنا میں تمہارے ساتھ چلوں گا۔ قیس اپنی قوم کی جانب روانہ ہوئے اور ان کی قوم ان کی دعوت پر اسلام لے آئی۔ حضرت قیس بن مالک ان لوگوں کی قبول اسلام کی خبر لے کر رسول اللہ ﷺ کے پاس روانہ ہوئے اور جب آپ ﷺ کو اپنے قبیلے کے مسلمان ہونے کی اطلاع دی تو آپ ﷺ بہت خوش ہوئے، اور فرمایا: قیس کیسے اچھے قوم کے قاصد ہیں۔ اور فرمایا: تم نے وفا کی اللہ تمہارے ساتھ وفا کرے۔ رسول اللہ ﷺ نے اپنا دست مبارک ان کی پیشانی پر پھیرا اور انہیں ان کی قوم کا امیر مقرر فرمایا، لیکن آپ ﷺ ان کے ساتھ تشریف نہیں لے گئے۔ آپ ﷺ نے حضرت قیس کو تین سو فرق کشمش، جو ارنصف فرق اور گیہوں ایک سو فرق عطا فرمایا۔^(۸۱)

اُسد الغابہ میں ایک تحریر کا ذکر ہے جو آپ ﷺ نے حضرت قیس بن مالک کو بھیجی تھی، اس تحریر کے متن میں عطایا کے ذکر سے معلوم ہوتا ہے کہ یہ تحریر آپ ﷺ نے ہجرت کے بعد بھیجی ہوگی جب آپ ﷺ کو مختلف غزوات میں فتوحات نصیب ہوئی تھی۔

۲۔ وفد اشجع

قبیلہ اشجع ۵ ہجری کو یعنی جس سال خندق کی جنگ لڑی گئی سو آدمیوں کا وفد لے کر آپ ﷺ کی خدمت اقدس میں حاضر ہوئے۔ وفد کے سربراہ مسعود بن رخیلہ تھے۔ یہ لوگ شعب سلح کے محلے میں اترے۔ نبی کریم ﷺ کو جب ان کی آمد کی اطلاع ہوئی تو خود

۸۱۔ الطبقات الکبریٰ: ج ۱، ص ۲۹۳

تشریف لے گئے ان کی تواضع فرمائی اور ان کے لیے کھجوروں کا حکم دیا^(۸۲) جو کہ بوریوں میں ڈال کر دی گئیں۔^(۸۳) ان لوگوں نے آپ ﷺ سے فرمایا کہ ہم لوگ معاہدے کی غرض سے آئے ہیں کیوں کہ ہم لوگ آپ ﷺ کی قوم کی جنگوں سے تنگ آگئے ہیں۔^(۸۴)

نبی کریم ﷺ نے خندہ پیشانی سے فرمایا۔ تم جو کہتے ہو ہمیں وہ منظور ہے۔ چنانچہ امن کا ایک معاہدہ تحریر کیا جس کو فریقین نے منظور کیا۔ اس دوران میں تمام وفد آپ ﷺ کے اخلاق کریمہ سے اس درجے متاثر ہو چکے تھے کہ معاہدے کی تحریر کے فوراً بعد بول اُٹھے: اے محمد ﷺ! آپ ﷺ اللہ تعالیٰ کے سچے رسول ہیں اور آپ کا دین برحق ہے۔ چنانچہ سب اسلام کی دولت سے مالا مال ہو کر گھروں کو لوٹ گئے۔^(۸۵)

۳۔ وفد بنی سلیم

غزوہ احزاب کے بعد نبی کریم ﷺ کی خدمت اقدس میں بنی سلیم کا ایک آدمی آیا جسے قیس بن نسیبہ کہا جاتا تھا۔ اس نے آپ ﷺ کا کلام سنا، چند باتیں دریافت کیں۔ آپ ﷺ کے دیے گئے جوابات کو انہوں نے حفظ کر لیا اور پھر اپنی قوم کی طرف لوٹ گیا اور انہیں اسلام کی دعوت دی، جنہیں چند لوگوں نے قبول کیا۔ جب فتح مکہ کا سال ہوا تو بنی سلیم کا ایک وفد جو کہ سات سو آدمیوں پر مشتمل تھا (یہ بھی کہا جاتا ہے کہ ایک ہزار آدمیوں پر مشتمل تھا) حضور اکرم ﷺ کی خدمت اقدس میں حاضر ہوا۔ ان کے رؤسا میں عباس بن مرداس، انس بن عیاض بن رعل، راشد بن عبد ربہ بھی تھے۔ ان سب لوگوں نے اسلام قبول کیا اور عرض کیا کہ ہم لوگوں کو اپنے مقدمہ الجیش میں کر لیجیے، یعنی فوجی دستے میں مقدم رکھیے۔ ہمارا جھنڈا سرخ رکھیے اور ہمارا شعار ”مقدم“ مقرر فرمائیے۔ آپ ﷺ نے ان کے ساتھ یہ ہی کیا۔ یہ لوگ آپ ﷺ کے ساتھ

۸۲۔ الطبقات الکبریٰ: ج ۱، ص ۲۹۳

۸۳۔ وفود عرب بارگاہ نبوی ﷺ میں: ص ۶۷

۸۴۔ الطبقات الکبریٰ: ج ۱، ص ۲۶۵

۸۵۔ وفود عرب بارگاہ نبوی ﷺ میں: ص ۶۷

فتح مکہ و حنین و طائف میں حاضر ہوئے۔ آپ ﷺ نے راشد بن عبد ربہ کو رباط کا مقام اقطاع فرمایا جس میں ایک چشمہ تھا جس کا نام ”عین الرسول“ تھا^(۸۶) حضرت عباس بن مرداس جو اس وفد میں شامل تھے موکفۃ القلوب میں سے تھے، جنہیں غزوہ حنین کے خمس میں سے سواونٹ عطا ہوئے تھے۔ اس کے علاوہ انہیں نبی کریم ﷺ نے ”مذمور“ نامی جگہ اقطاع فرمائی جس کا ذکر گزشتہ باب میں ہم کر چکے ہیں۔

۴۔ وفد بنی ثعلبہ

۸ ہجری میں غزوہ حنین کے مالِ غنیمت کی تقسیم کے بعد جب رسول اللہ ﷺ جعرانہ سے واپس تشریف لائے تو بنو ثعلبہ کے چار آدمی بارگاہ رسالت میں حاضر ہوئے اور عرض کیا۔ ”ہم اپنی قوم کے نمائندے ہیں ہم اور ہماری قوم نے اسلام قبول کر لیا ہے“۔ آپ ﷺ نے ان کی ضیافت کرنے کا حکم دیا۔ انہوں نے چند دن مدینے میں قیام کیا پھر جب وہ لوگ رخصت ہونے لگے تو نبی کریم ﷺ نے حضرت بلالؓ کو حکم دیا کہ ان کو عطیہ دو جس طرح دوسرے وفد کو دیے جاتے ہیں۔ چنانچہ حضرت بلالؓ نے ان میں سے ہر ایک کو پانچ پانچ اوقیہ چاندی دی اور یہ لوگ اپنے شہروں کو واپس لوٹ گئے۔^(۸۷)

۵۔ وفد بنی امہرہ

فتح مکہ کے بعد قبیلہ مہرہ کا ایک وفد بنو الابیض کی سربراہی میں مدینہ منورہ آیا اور بارگاہ رسالت ﷺ میں حاضر ہوا۔ اس وفد نے ان پر اسلام پیش کیا تو سب اراکین وفد مشرف بہ اسلام ہو گئے۔ حضور اکرم ﷺ نے ان کو عطیات سے نوازا۔ اس کے علاوہ وفد کے سربراہ کو ایک فرمان تحریر کروا کر دیا جو اسلامی احکامات پر عمل کرنے، اور ان لوگوں کے اللہ اور اس کے رسول ﷺ کی امان میں آنے سے متعلق تھا۔ اس وفد کے علاوہ قبیلہ مہرہ کے ایک اور

۸۶۔ الطبقات الکبریٰ، ج ۱، ص ۲۶۵

۸۷۔ ایضاً

صاحب زہیر بن قرضم بھی بارگاہِ نبوت میں حاضر ہوئے۔ رسول اللہ ﷺ نے ان کی بہت عزت افزائی اور اکرام و مدارت کی کیوں کہ وہ بہت دور سے آپ ﷺ کے پاس آئے تھے۔^(۸۸)
مدینہ منورہ سے بنو مہرہ کا وطن ستردن کی مسافت پر تھا۔ حضرت زہیرؓ اسلام سے بہرہ ور ہو کر اپنے وطن واپس جانے لگے تو نبی کریم ﷺ نے انہیں سواری عنایت فرمائی اور ان کے حق میں ایک فرمان لکھوا کر انہیں دیا۔^(۸۹)

۶۔ وفد عبدالقیس

قبیلہ عبدالقیس بحرین کا رہنے والا تھا یہ سلیم الفطرت لوگ تھے اور فتح مکہ سے پہلے دعوت اسلام پر لبیک کہہ چکے تھے۔^(۹۰) قبیلہ بنی عبدالقیس کا بیس افراد پر مشتمل وفد جس کے رئیس عبداللہ بن عوف الأنج تھے، آپ ﷺ کی بارگاہ میں حاضر ہوا۔^(۹۱) جس شب کو ان لوگوں نے آنا تھا اس کی صبح کو آپ ﷺ نے ان سے متعلق فرمایا:

ابھی ایک جماعت ایسی آرہی ہے جن کو اسلام پر مجبور نہیں کیا گیا (بل کہ اپنی مرضی سے اسلام لائے ہیں) جنہوں نے اونٹوں کو چلاتے چلاتے تھکا کر دبلا کر دیا ہے۔ اے اللہ! عبدالقیس کی مغفرت فرما جو میرے پاس مال مانگنے نہیں آئے جو اہل مشرق میں سب سے بہتر ہیں۔^(۹۲)

رسول اللہ ﷺ نے ان کا بہت اکرام کیا اور ان لوگوں کو رملہ بنت حارث کے مکان میں ٹھہرایا۔ ان کی دس دن مہمان داری فرمائی۔ آپ ﷺ نے انصار سے فرمایا:

اپنے بھائیوں کی خاطر تواضع کرو یہ اسلام لانے میں تمہارے مشابہ ہیں۔ یہ لوگ

۸۸۔ الطبقات الکبریٰ، ج ۱، ص ۲۰۶

۸۹۔ وفود عرب بارگاہِ نبوی ﷺ میں: ص ۱۰۷

۹۰۔ ایضاً: ص ۲۰۰

۹۱۔ الطبقات الکبریٰ، ج ۱، ص ۲۷۱

۹۲۔ ایضاً: ص ۲۷۲

بغیر کسی جبر اور دباؤ کے خوشی خوشی ایمان لائے ہیں جب کہ دوسرے لوگوں نے اسلام قبول کرنے سے انکار کر دیا، یہاں تک کہ میدانِ جنگ میں مارے گئے۔ (۹۳)

دوسرے دن صبح نبی اکرم ﷺ نے اہل وفد سے پوچھا۔ تمہارے انصاری بھائیوں نے تمہاری ضیافت اور خاطر تواضع کیسی کی ہے؟ انہوں نے عرض کیا!

یہ بہترین بھائی ہیں انہوں نے ہمارے لیے آرام دہ بستر مہیا کیے، بہترین کھانا کھلایا اور رات کو اور صبح کو ہمیں قرآن اور آپ ﷺ کی سنت کی تعلیم دیتے رہے۔ (۹۴)

آپ ﷺ یہ سن کر بہت خوش ہوئے۔

جب یہ لوگ رخصت ہونے لگے تو نبی کریم ﷺ نے ان کے لیے بھی عطایا کا حکم فرمایا اور ان کے رئیس حضرت عبداللہ اشج کو سب سے زیادہ دینے کا حکم دیا۔ انہیں ساڑھے بارہ اوقیہ چاندی مرحمت فرمائی۔ (۹۵)

۷۔ وفد بنی عقیل

فتح مکہ کے بعد بنو عقیل کا ایک وفد نبی اکرم ﷺ کی خدمتِ اقدس میں حاضر ہوا۔ یہ تین افراد پر مشتمل وفد تھا جن کے نام مطرف بن عبداللہ، انس بن قیس اور ربیع بن معاویہ تھے۔ ان تینوں حضرات نے دعوتِ اسلام کو قبول کیا اور آپ ﷺ سے بیعت کی۔ انہوں نے اپنے قبیلے کے ان لوگوں سے بھی بیعت کی جو پیچھے رہ گئے تھے۔ آپ ﷺ نے انہیں عقیق بن عقیل کا مقام اقطاع فرمایا جس میں چشمے اور کھجور کے درخت تھے۔ آپ ﷺ نے ان کے لیے اس اقطاع کی دستاویز سرخ چمڑے پر تحریر کروائی۔ یہ دستاویز حضرت مطرف بن عبداللہ کے پاس تھی۔ (۹۶)

۹۳۔ الطبقات الکبریٰ: ج ۱، ص ۲۷۱

۹۴۔ ایضاً

۹۵۔ ایضاً

۹۶۔ ایضاً: ص ۲۶۰، ۲۶۱

۸۔ وفد تغلب

فتح مکہ کے بعد بنو تغلب کا ایک وفد بارگاہِ نبوت میں حاضر ہوا۔ یہ سولہ افراد پر مشتمل وفد تھا جس میں کچھ اصحاب پہلے ہی سے اسلام قبول کر چکے تھے اور کچھ نصاریٰ بھی تھے، نصاریٰ نے اپنے سینوں پر طلائی صلیبیں سجا رکھی تھیں۔ رسول اکرم ﷺ نے اس وفد کو رملہ بنت حارث کے گھر ٹھہرایا۔ وفد کے مسلمان اراکین نے تو حضور اکرم ﷺ کی بیعت کا شرف حاصل کیا اور دین کے احکام سیکھے، لیکن نصاریٰ اپنے دین پر قائم رہے اور صرف صلح کی خواہش ظاہر کی۔ حضور اکرم ﷺ نے ان سے اس شرط پر صلح کر لی کہ وہ اپنی اولاد کو نصرانیت کے رنگ میں نہیں رنگیں گے۔ یہ وفد رخصت ہونے لگا تو رحمتِ دو عالم ﷺ نے مسلمان اراکین وفد کو عطیات سے نوازا۔^(۹۷)

۹۔ وفد ہمدان

رسول اکرم ﷺ ۹ ہجری کو جب غزوہ تبوک سے واپس تشریف لائے تو بنو ہمدان کا ایک وفد آپ ﷺ کی خدمتِ اقدس میں حاضر ہوا۔ اس وفد میں بنو ہمدان کے بہت سے عمائد شامل تھے۔ ان میں ابو ثور مالک بن نمط، عمیرہ بن مالک الحارثی، قمام بن مالک السلمانی اور مالک بن ایضح قابل ذکر ہیں۔ آل حضرت ﷺ نے حضرت مالک بن نمط کو بنو ہمدان کا امیر مقرر فرمایا اور ایک تحریری فرمان کے ذریعے بنو ہمدان کو وہ جاگیریں عطا کیں جو انہوں نے مانگیں تھیں۔^(۹۸) حضرت مالک بن نمط نے بارگاہِ رسالت ﷺ میں فصیح و بلیغ اشعار پڑھے جن میں سے چند یہ ہیں:

ذکرت رسول اللہ فی فحة الزحی
ونحن باعلی رحرحان وصل

۹۷۔ الطبقات الکبریٰ: ج ۱، ص ۲۷۳

۹۸۔ اسد الغابہ: ج ۵، ص ۴۶، باب الیم والالف، مادہ مالک بن نمط

میں نے کفر کے گھٹا توپ اندھیرے میں رسول اکرم ﷺ کو اس وقت یاد کیا جب
رححان (پہاڑ) کی اور اس کی چٹانوں کی چوٹی پر تھے۔

وہن بنا خوص طلائح تفتلی
بر کباتہا فی الاحب متمد

ہماری اونٹنیاں ہمیں نشیب پر لار ہی تھیں اور تھگ گئیں تھیں یہ اونٹنیاں اپنے
سواروں کو لیے صاف اور کشادہ راہوں کی طرف بڑھتی جا رہی تھیں۔

بان رسول اللہ ﷺ فینا مصدق
رسول اتی من عندی ذالعرش مہندی

ہمیں بتایا گیا کہ رسول کریم ﷺ جو ہم میں موجود ہیں وہ صادق ہیں اور
آپ ﷺ ہی وہ رسول ہیں جو راہ راست کھانے والے خدا کے نمائندے ہیں۔

لما حملت من نافة فوق رحلها
اشد علی اعدائه من محمد ﷺ

آج تک کسی اونٹنی کے کجاوے سے، کسی شخص نے اپنے دشمنوں پر محمد ﷺ سے
سخت تر حملہ نہیں کیا۔

واعطی اذا ما طالب العرف جاءہ
و امضی بعد المشرقی فی المہند

جب بھی کوئی مالی امداد مانگنے والا آپ ﷺ کی خدمت میں آتا ہے تو آپ ﷺ
اسے بے حساب عطا کرتے ہیں اور آپ ﷺ کی قوت فیصلہ ہندی مشرقی
تلوار سے بھی تیز ہے۔^(۹۹)

۱۰۔ وفد بنی طے

بنو طے یمن کا نہایت نامور قبیلہ تھا۔ اس قبیلے کے سردار اور رؤسازید النخیل (جن کا اصل
نام زید بن مہاہل تھا) اور عدی بن حاتم طائی تھے۔ جن کی حکومت کی حدود ایک دوسرے سے

جدا تھیں۔ یہ دونوں الگ الگ موقعوں پر بارگاہ رسالت ﷺ میں حاضر ہوئے۔ زید النخیل زمانہ جاہلیت کے مشہور شاعر تھے۔ وجاہت اور بہادری میں اپنی مثال آپ تھے۔ ان کا نام زید النخیل کی وجہ شہرت ان کی بہترین شاہ سواری تھی۔^(۱۰۰) ابن اشیر کے مطابق ان کا شمار موكفة القلوب میں ہوتا تھا۔ ۹ ہجری میں یہ نبی کریم ﷺ کے پاس وفد طے میں آئے تھے اور نبی کریم ﷺ نے ان کا نام زید النخیل سے تبدیل کر کے زید الخیر رکھ دیا۔^(۱۰۱)

آپ نے رسول اللہ ﷺ سے عرض کیا کہ میں نودنوں تک تھک ہار کر سفر کرتا رہا اور پیاسا رہا، تاکہ آپ ﷺ کے پاس آ کر دو باتیں دریافت کر سکوں۔ پہلی بات یہ کہ میں آپ سے پوچھتا ہوں کہ اللہ جس کو چاہتا ہے اس کی کیا علامت ہے؟ اور جس کو نہیں چاہتا اس کی کیا نشانی ہے؟ رسول اللہ ﷺ نے پوچھا تمہارا کیا خیال ہے؟ انہوں نے جواب دیا۔ میرا خیال ہے کہ میں خیر اور اہل خیر کو اور جو عمل خیر کرتا ہے اس کو دوست رکھتا ہوں، اگر میں کوئی عمل خیر کرتا ہوں تو اس کے ثواب کا امیدوار رہتا ہوں اور اگر کوئی بھلائی کی بات مجھ سے رہ جاتی ہے تو اس پر غم گین ہوتا ہوں۔ رسول اللہ ﷺ نے فرمایا: یہ ہی علامت ہے اس شخص کی جس کو اللہ تعالیٰ چاہتا ہے اور جس کو نہیں چاہتا ہے اور اللہ تم کو نامرادوں میں کرتا تو تم کو

اس کے واسطے مستعد کر دیتا پھر نہ پرواہ کرتا کہ کس وادی میں تم ہلاک ہو گئے۔^(۱۰۲)

جب یہ وفد رخصت ہونے لگا تو نبی کریم ﷺ نے وفد کے عام اراکین کو پانچ پانچ اوقیہ چاندی عطا فرمائی اور حضرت زید الخیر کو بارہ اوقیہ چاندی عطا فرمائی۔ اس کے ساتھ ہی حضور اکرم ﷺ نے حضرت زید الخیر کو مقام منید اور دوزمینوں کی جاگیر بھی عنایت فرمائی۔^(۱۰۳)

۱۰۰۔ وفود عرب بارگاہ نبوی ﷺ : ص ۱۳۶

۱۰۱۔ اسد الغابہ: ج ۲، ص ۳۷۶، باب الزای والحاء، مادہ زید بن مہلہل

۱۰۲۔ ایضاً

۱۰۳۔ الطبقات الکبریٰ: ج ۱، ص ۲۷۸

۱۱۔ وفد دارین

نبی کریم ﷺ غزوہ تبوک سے واپس تشریف لائے تو داریوں کا ایک وفد شام سے مدینہ منورہ آیا۔ یہ وفد دس آدمیوں پر مشتمل تھا۔ یہ لوگ مذہباً نصرانی تھے۔ ان میں مشہور صحابی حضرت تمیم بن اوس دارمی اور ان کے بھائی حضرت نعیم بن اوس دارمی بھی شامل تھے۔ اہل وفد نے آپ ﷺ کی خدمت میں شراب کی مشک، چند گھوڑے اور ایک ریشمی قبا جس میں سونے کے پتر لگے ہوئے تھے بہ طور ہدیہ پیش کیے۔ آپ ﷺ نے شراب کے سوا گھوڑے اور قبا قبول فرمایا اور یہ قبا پھر حضرت عباس کو عطا فرمائی۔ یہ لوگ بھی مشرف بہ اسلام ہوئے۔ انہوں نے آپ ﷺ سے درخواست کی کہ اللہ تعالیٰ ملک شام کو آپ ﷺ کے زیر نگیں کر دے تو ”بیت عینون“ اور اس کے نواحی علاقے ہمیں عطا فرمادیجئے۔ آپ ﷺ نے یہ درخواست قبول فرمائی اور ان علاقوں کے اقطاع سے متعلق وثیقہ ان کے لیے تحریر کروا کر انہیں دیا۔ جب حضرت ابو بکر صدیق خلیفہ ہوئے تو انہوں نے ان لوگوں کو یہ گاؤں دے دیے۔ دارین کا یہ وفد رسول اللہ ﷺ کی وفات تک مقیم رہا۔ آپ ﷺ نے ان لوگوں کے لیے ایک سو سو سق (پیمانہ غلہ) بھی وصیت فرمائی۔ (۱۰۴)

۱۲۔ وفد جعدہ

رُقاد بن عمر بن ربیعہ بن جعدہ بہ طور وفد اپنی قوم کی نمائندگی کرنے کے لیے رسول اللہ ﷺ کی خدمت اقدس میں حاضر ہوئے۔ آپ ﷺ نے ”فلج“ کا علاقہ انہیں اقطاع فرمایا اور اس سے متعلق فرمان تحریر فرمادیا۔ (۱۰۵)

۱۳۔ وفد بنی مرہ

۹ ہجری کو جب رسول اللہ ﷺ غزوہ تبوک سے مدینہ منورہ واپس تشریف لے آئے تو

۱۰۴۔ ایضاً: ص ۲۹۶

۱۰۵۔ ایضاً: ص ۲۶۲

بنو مزہ کا ایک تیرہ رکنی وفد آپ ﷺ کی خدمتِ اقدس میں حاضر ہوا۔ اس وفد کے سربراہ حضرت حارث بن عوف تھے۔ ان لوگوں نے بھی قبولِ اسلام اور آپ ﷺ کی بیعت کا شرف حاصل کیا۔ جب یہ وفد مدینہ سے رخصت ہونے لگا تو حضور اکرم ﷺ کے حکم کے مطابق حضرت بلالؓ نے وفد کے سربراہ حضرت حارث بن عوف کو بارہ اوقیہ چاندی اور وفد کے دوسرے اراکین کو دس دس اوقیہ چاندی عطا کیں۔^(۱۰۶)

۱۴۔ وفد بنی البکاء

۹ ہجری کو بنو البکاء کا ایک وفد بارگاہِ رسالت ﷺ میں حاضر ہوا۔ یہ چار آدمیوں پر مشتمل وفد تھا۔ جن میں معاویہ بن ثور بن عبادہ بن البکاء تھے جو اس وقت سویرس کے تھے۔ ان کے ہم راہ ان کے بیٹے بشیر بن معاویہ بھی تھے۔ ان کے علاوہ جو دوسرے دو اصحاب تھے ان کے نام فحیح بن عبد اللہ بن جندح بن البکاء اور عبد عمرو البکائی جو کہ بہرے بھی تھے۔ رسول اکرم ﷺ نے ان لوگوں کے ٹھہرانے اور مہمان رکھنے کا حکم دیا۔ معاویہ اور بشیر کو چند بکریاں عنایت فرمائی۔ عبد عمرو البکائی کا نام تبدیل کر کے آپ ﷺ نے عبد الرحمن رکھا اور ”ذی القصبہ“ میں پانی کے چشمے کی ملکیت کے حقوق عطا کیے۔

ان اصحاب نے چند دن مدینہ منورہ منورہ میں قیام کیا اور آں حضرت ﷺ کی مہمان داری سے متمتع ہوئے۔ جب وہ رخصت ہونے لگے تو نبی کریم ﷺ نے انہیں مزید عطایا سے نوازا۔^(۱۰۷)

۱۵۔ وفد جعفی

اس قبیلے کے ایک مرد ابو سبرہ جن کا نام یزید بن مالک تھا اپنے دو بیٹوں سبرہ و عزیز کے ساتھ آں حضرت ﷺ کی خدمتِ اقدس میں حاضر ہوئے اور مشرف بہ اسلام ہوئے۔ آپ ﷺ

۱۰۶۔ الطبقات الکبریٰ: ج ۱، ص ۲۵۷، ۲۵۸

۱۰۷۔ ایضاً: ص ۲۶۳

نے ان کے بیٹے کا نام عزیز سے تبدیل کر کے عبدالرحمن رکھ دیا۔ ابو سبرہؓ نے آں حضرت ﷺ سے درخواست کی کہ انہیں ان کی قوم کی وادی یمن بہ طور جاگیر عطا کر دیں، چنانچہ آپ ﷺ نے ان کی درخواست کو قبول فرمایا اور انہیں یہ وادی جس کا نام ”حردان“ تھا اقطاع فرمادی۔^(۱۰۸)

۱۶۔ وفد بنی تجیب

بنی تجیب کا وفد جو ۱۳ افراد پر مشتمل تھا، ۹ ہجری کو حضور اکرم ﷺ کی خدمت اقدس میں حاضر ہوا۔ یہ لوگ اسلام قبول کر چکے تھے اور اپنے قبیلے کی زکاۃ لے کر آئے تھے۔ آپ ﷺ نے فرمایا۔ اسے واپس لے جاؤ اور اپنے قبیلے کے فقرا میں بانٹ دو۔ انہوں نے عرض کیا۔ ”یا رسول اللہ ﷺ! حاجت مندوں کو دے کر جو کچھ بچ رہا ہے وہی ہم لائے ہیں۔“ حضور اکرم ﷺ ان کے جذبہ اخلاص پر بہت خوش ہوئے اور ان کا اکرام کیا۔ ان لوگوں نے دین کے بارے میں حضور ﷺ سے چند سوالات پوچھے۔ آپ ﷺ نے ان کے جوابات لکھوادیے۔^(۱۰۹) یہ لوگ کچھ دن حضور اکرم ﷺ کے مہمان رہے۔ جب وہ رخصت ہونے لگے تو حضور اکرم ﷺ نے ہر ایک کو فرداً فرداً عطایا عنایت فرمایا۔ آپ ﷺ معمولاً وفد کو جتنا عطا فرماتے تھے ان لوگوں کو اس سے زائد عطایا عنایت فرمائے۔ آپ ﷺ نے ان سے دریافت کیا کہ کوئی رہ تو نہیں گیا؟ جس پر انہوں نے عرض کیا کہ ایک نوجوان لڑکا رہ گیا ہے، اسے باہر ہم نے اپنے اموال کی نگرانی کے لیے چھوڑا ہے۔ آپ ﷺ نے اُسے جب عطا کرنے کی غرض سے بلا بھیجا تو اس لڑکے نے آپ ﷺ سے اپنے دل کو غنی کرنے کے لیے اللہ تعالیٰ سے دعا کرنے کی درخواست کی۔ رسول اللہ ﷺ نے اس کے لیے دعا فرمائی۔

جب حجۃ الوداع میں اس قبیلے کے سولہ آدمی حضور اکرم ﷺ کی خدمت میں حاضر ہوئے تو آپ ﷺ نے ان سے پوچھا کہ اس نوجوان کا کیا حال ہے؟ انہوں نے عرض کیا۔ یا رسول اللہ!

۱۰۸۔ ایضاً: ص ۲۸۲، ۲۸۱

۱۰۹۔ زاد المعاد: ج ۳، ص ۵۶۸

اس کے استغنا کا یہ حال ہے کہ سارے جہان کی دولت اس کے قدموں پر ڈھیر کر دی جائے تو وہ آنکھ اٹھا کر بھی نہیں دیکھتا۔ آپ ﷺ نے فرمایا میں اللہ سے آرزو کرتا ہوں کہ ہم سب کا خاتمہ اسی حالت پر ہو۔^(۱۱۰)

۷۱۔ وفد بنی عذرہ

بارہ آدمیوں پر مشتمل وفد صفر ۹ ہجری کو آپ ﷺ کی خدمت اقدس میں حاضر ہوا۔ جن میں حمزہ بن النعمان العذری و سلیم و سعد فرزند ان مالک و مالک بن ابی رباح بھی تھے۔ یہ لوگ رملہ بنت حارث النجاریہ کے مکان میں ٹھہرے۔ آپ ﷺ نے ان کی بھی تواضع کی انہوں نے امور دین سے متعلق چند باتیں نبی کریم ﷺ سے دریافت کیں۔ آپ ﷺ نے انہیں جوابات دیے اور وہ سب مشرف بہ اسلام ہوئے۔ آپ ﷺ نے اسی طرح انہیں عطایا سے نوازا جیسا کہ آپ ﷺ وفود کو نوازا کرتے تھے۔ ان میں سے ایک کو عزت افزائی کے لیے آپ نے چادر بھی اڑھائی۔^(۱۱۱)

بنی عذرہ ہی سے تعلق رکھنے والے ایک اور صاحب زمل بن عمرو العذری بہ طور وفد آپ ﷺ کے پاس آئے۔ یہ بھی مشرف بہ اسلام ہوئے۔ آپ ﷺ نے ان کے لیے قوم کی سرداری کا جھنڈا باندھ دیا۔ جنگ حصین میں یہ معاویہ کے ساتھ حاضر ہوئے۔ ان ہی کے ساتھ مرج میں تھے کہ شہید کر دیے گئے۔^(۱۱۲)

۱۸ وفد بلعی

یہ وفد ۹ ہجری کو ربیع الاول کے مہینے میں آپ ﷺ کی خدمت میں حاضر ہوا۔ انہیں رُو یفیع بن ثابت بلوی نے اپنے ہاں ٹھہرایا۔ وہ ہی ان لوگوں کو لے کر نبی کریم ﷺ کی خدمت

۱۱۰۔ الطبقات الکبریٰ: ج ۱، ص ۲۷۹، ۲۸۰

۱۱۱۔ الطبقات الکبریٰ: ج ۱، ص ۲۸۶

۱۱۲۔ ایضاً

میں حاضر ہوئے اور عرض کیا: یہ میری قوم ہے۔ رسول اللہ ﷺ نے فرمایا: تجھے اور تیری قوم کو خوش آمدید کہتے ہیں۔ یہ لوگ اسلام لے آئے۔ حضور ﷺ نے فرمایا:

سب تعریفیں اس ذات کے لیے ہیں جس نے تمہیں اسلام کی ہدایت دی۔ جو بھی

اسلام کے علاوہ کسی دوسرے دین پر مرے گا وہ جہنم کی آگ میں جائے گا۔

حضرت روہبہ کہتے ہیں کہ نبی کریم ﷺ سے بہت سے امور پر دریافت کرنے کے بعد

میں ان لوگوں کو لے کر اپنے گھر آ گیا۔ کیا دیکھتا ہوں کہ نبی کریم ﷺ میرے مکان کی طرف

کھجوروں کی ایک بوری خود اٹھائے آرہے ہیں اور فرمایا: ان سے کام چلاؤ۔ حضور اکرم ﷺ کا خلق

عظیم دیکھ کر وہ سب حیران رہ گئے۔ یہ لوگ تین دن تک مہمان رہے اور پھر ان افراد کو بھی

آپ ﷺ نے عطایا مرحمت فرما کر انہیں رخصت کر دیا۔ (۱۱۳)

۱۹۔ وفد بہراء

وفد بہراء یمن سے آیا تھا جو تیرہ آدمیوں پر مشتمل تھا۔ یہ لوگ اپنی سواریوں کو گھسیٹتے

ہوئے آئے (محلہ) بنی جدیلہ میں مقداد بن عمرو کے دروازے پر پہنچے، مقداد نکل کر ان لوگوں

کے پاس آئے۔ حضرت مقداد نے ان کا خیر مقدم کیا اور انہیں اپنا مہمان بنا کر کھجور، ستوا اور گھی

سے بنے ہوئے حبیس سے ان کی تواضع کی۔ اس کے بعد بارگاہ نبوی ﷺ میں جا کر انہوں نے

اسلام قبول کیا۔ قرآن کے احکام سیکھے اور چند دن قیام کرنے کے بعد واپس چلے گئے۔ ان کے

رخصت ہوتے وقت آپ ﷺ نے ان سب کو بھی عطایا سے نوازا۔ (۱۱۴)

۲۰ وفد بنو کندہ

کندہ یمن کے ایک قبیلے کا نام ہے۔ حضرت اشعث بن قیس کی سربراہی میں ساٹھ اور اسی

افراد پر مشتمل اس قبیلے کا وفد ۱۰ ہجری کو آپ ﷺ کی خدمت اقدس میں حاضر ہوا۔ یہ لوگ جب

۱۱۳۔ الطبقات الکبریٰ: ج ۱، ص ۲۸۵۔ زاد المعاد: ج ۳، ص ۵۷۴، ۵۷۵

۱۱۴۔ الطبقات الکبریٰ: ج ۱، ص ۲۸۵

خدمتِ اقدس میں حاضر ہوئے تو سب ہتھیار بند تھے، اور انہوں نے احباءِ کارِ ریشمی لباس پہنا ہوا تھا۔ آپ ﷺ نے ان سے دریافت کیا۔ کیا تم نے ابھی تک اسلام قبول نہیں کیا؟ انہوں نے جواب دیا۔ ہم مسلمان ہو چکے ہیں۔ آپ ﷺ نے فرمایا پھر تمہاری گردنوں میں یہ ریشم کیسا نظر آتا ہے؟ یہ سنتے ہی انہوں نے پھاڑ کر اُسے اتارا اور پھینک دیا۔^(۱۱۵) یہ وفد بھی جب واپس جانے لگا تو رسول اللہ ﷺ نے وفد کے سربراہ کو بارہ اوقیہ چاندی اور دوسرے اراکینِ وفد کو دس دس اوقیہ چاندی عطا فرمائی۔^(۱۱۶)

۲۱۔ وفد بنوریائین

بنوریائین جن کا تعلق مذحج سے تھا ان کا وفد جو کہ پندرہ افراد پر مشتمل تھا آپ ﷺ کی خدمتِ اقدس میں حاضر ہوا۔ یہ لوگ بھی رملہ بنت حارث کے مکان پر اترے۔ رسول اللہ ﷺ ان لوگوں کے پاس تشریف لے گئے بڑی دیر تک باتیں کرتے رہے۔ ان لوگوں نے رسول اللہ ﷺ کو چند ہدایا پیش کیں، جن میں ایک گھوڑا بھی تھا جس کا نام مرواح تھا۔ آپ ﷺ کے حکم سے اسے آپ ﷺ کے سامنے سدھایا گیا تو آپ ﷺ نے تعجب کا اظہار فرمایا۔ یہ سب حضرات بھی مشرف بہ اسلام ہوئے اور مدینہ منورہ میں چند دن قیام کیا۔ اس دوران انہوں نے قرآن مجید اور دین کے فرائض سیکھے۔ جب یہ لوگ رخصت ہونے لگے تو حسب معمول رسول اللہ ﷺ نے ان کو بھی اسی طرح عطایا سے نوازا، جیسے آپ ﷺ دوسرے وفد کو نوازتے آئے تھے۔ ان کے رؤسا کو ساڑھے بارہ اوقیہ چاندی اور باقی اراکینِ وفد کو پانچ پانچ اوقیہ چاندی عنایت فرمائی۔^(۱۱۷)

حجۃ الوداع کے موقع پر ان کی ایک جماعت مدینہ منورہ آئی اور حضور اکرم ﷺ کے ہم رکابی میں مکہ جا کر حج ادا کیا اور پھر آپ ﷺ کے ساتھ مدینہ منورہ آئی اور وہیں قیام کیا یہاں تک کہ رسول اللہ ﷺ نے وفات پائی۔ ان کے لیے آپ ﷺ نے خیبر کی پیداوار کے ایک سو

۱۱۵۔ زاد المعاد: ج ۳، ص ۵۳۹، ۵۴۰

۱۱۶۔ الطبقات الکبریٰ: ج ۱، ص ۲۸۳، ۲۸۴

۱۱۷۔ الطبقات الکبریٰ: ج ۱، ص ۲۹۷

وسق کی وصیت فرمائی اور ایک دستاویز لکھوا کر انہیں مرحمت فرمائی۔ (۱۱۸)

ابن سعد نے بنو ربیعین سے متعلق ایک اور روایت بھی درج کی ہے جس میں بنو ربیعین کے ایک فرد عمرو بن سُمیع کا ذکر ہے، جو بہ طور وفد آپ ﷺ کی خدمت اقدس میں حاضر ہوا اور اسلام قبول کیا۔ آپ ﷺ نے ان کے لیے ایک جھنڈا باندھ دیا۔ یہ ہی علم لے کر انہوں نے حضرت معاویہؓ کے ہم راہ جنگ صفین میں حضرت علیؓ سے جنگ کی تھی۔ (۱۱۹)

۲۲۔ وفد بنی محارب

۱۰ ہجری کو حجۃ الوداع کے موقع پر دس آدمیوں پر مشتمل بنو محارب کا وفد بارگاہ رسالت ﷺ میں حاضر ہوا۔ آل حضرت ﷺ نے انہیں بھی حضرت رملہ بنت حارث کے مکان میں ٹھہرایا اور حضرت بلالؓ کو ان کی خاطر مدارت پر مامور فرمایا۔ جو صبح و شام کا کھانا ان کے پاس لایا کرتے تھے۔ یہ سب لوگ مشرف بہ اسلام ہوئے۔

عربوں میں یہ لوگ بڑے شدید اور درشت خوتھے۔ اسلام کی ابتدا میں جب آل حضرت ﷺ قبائل میں گھوم پھر کر ان کو اسلام پیش فرما رہے تھے تو ان میں سے ایک شخص آپ ﷺ کے ساتھ نہایت سختی سے پیش آیا اور جب یہ لوگ آپ ﷺ کی مجلس میں حاضر ہوئے تو آپ ﷺ نے اسے پہچان لیا تو اس نے آپ سے عرض کیا: اللہ کا شکر ہے اس نے مجھے باقی رکھا اور میں نے آپ ﷺ کی نصیحت کی۔ دوسرے لوگ جو اس وقت میرے ساتھ تھے وہ سب اپنے دین پر مر گئے۔ آپ ﷺ نے فرمایا۔ بے شک یہ قلوب اللہ کے ہاتھ میں ہیں۔ پھر اس شخص نے کہا۔ آپ ﷺ اللہ سے دعا کیجیے کہ وہ میری مغفرت فرمائے اور جو برتاؤ میں نے آپ ﷺ کے ساتھ کیا تھا اس کو معاف فرمادے۔ رسول اللہ ﷺ نے فرمایا۔ اسلام کفر کی باتوں کو مٹا دیتا ہے۔ پھر آپ ﷺ نے دوسری وفد کی طرح ان کو بھی عطیات سے نوازا اور یہ لوگ واپس چلے گئے۔ (۱۲۰)

۱۱۸۔ الطبقات الکبریٰ، ج ۱، ص ۲۹۷

۱۱۹۔ ایضاً

۱۲۰۔ الطبقات الکبریٰ، ج ۱، ص ۲۵۸

۲۳۔ وفد بنی حنیفہ

بنی حنیفہ کے انیس آدمیوں پر مشتمل ایک وفد حضور اکرم ﷺ کے پاس آیا۔ اس وفد کے رئیس سلمیٰ بن حنظلہ تھے۔ یہ لوگ حضرت رملہ بنت حارث کے مکان میں ٹھہرائے گئے اور ان کی مہمان داری کی گئی۔ ان لوگوں کو دونوں وقت کا کھانا دیا جاتا تھا۔ کبھی گوشت روٹی، کبھی دودھ روٹی اور کبھی ان کے لیے کھجور پھیلا دی جاتی تھی۔ یہ لوگ مسجد میں رسول اللہ ﷺ کی خدمت میں حاضر ہوئے، سلام کیا اور حق کی شہادت دی۔ ان کے ساتھ مسیلمہ کذاب بھی تھا جسے وہ اپنے کجاوے میں چھوڑ گئے تھے۔ چند روز مقیم رہ کر رسول اللہ ﷺ کی خدمت میں حاضر ہوتے رہے۔

رجال بن عنفوة جو کہ بنو حنیفہ کے وفد میں شامل تھے وہ حضرت اُبی بن کعب سے قرآن کا درس لیتے رہے۔ جب ان لوگوں نے واپسی کا ارادہ کیا تو رسول اللہ ﷺ نے ان میں سے ہر شخص کو پانچ پانچ اوقیہ چاندی کا عطایا دینے کا حکم دیا۔ ان لوگوں نے عرض کیا یا رسول اللہ ﷺ! ہم نے اپنے ایک ساتھی کو کجاوے میں جو چھوڑا ہے جو ہمارے اونٹوں کی نگرانی کر رہا ہے۔ رسول اللہ ﷺ نے اس کے لیے بھی اتنے ہی انعام کا حکم دیا جتنا اس کے ساتھیوں کو دلایا تھا۔^(۱۲۱)

بعد ازاں اسی مسیلمہ کذاب نے جھوٹے نبوت کا دعویٰ کیا اور ہزاروں لوگوں کو گم راہ کر کے اپنے ساتھ ملا کر بہت زیادہ قوت حاصل کر لی۔ رجال بن عنفوة بھی اس کے ساتھ اس کے اس فتنے میں شریک ہوا۔ اس نے اپنے قبیلے کے سامنے اس کی نبوت کی جھوٹی گواہی دی تھی۔ سیدنا حضرت ابوبکر صدیق کے دورِ خلافت میں حضرت خالد بن ولید نے اسے اور اس کے لشکر کو یمامہ کے مقام پر تباہ کن شکست دی۔ بنو حنیفہ نے اس میں مسلمانوں کے ساتھ بہت شدت کے ساتھ جنگ کی اور اس میں مسلمانوں کو بھی سخت نقصان اٹھانا پڑا۔ صحابیوں کی بڑی تعداد جن میں کبار صحابہ شامل تھے اور زیادہ تر حفاظ قرآن تھے، نے شہادت حاصل

کی۔ لیکن بالآخر اس کذاب کے فتنے کا خاتمہ ہوا اور یہ اور رجال دونوں اس لڑائی میں جہنم واصل ہوئے۔ (۱۲۲)

۲۴۔ وفد بنی غامد

رمضان المبارک دس ہجری کو بنو غامد کا ایک وفد آپ ﷺ کی خدمت اقدس میں حاضر ہوا۔ یہ وفد دس آدمیوں پر مشتمل تھا۔ یہ لوگ بقیع الغرقد میں ٹھہرے۔ پھر اچھے اچھے کپڑے زیب تن کر کے بارگاہ رسالت ﷺ میں حاضر ہوئے اور قبول اسلام کی سعادت حاصل کی۔ رسول اکرم ﷺ نے ان کو ایک تحریر عطا فرمائی، جس میں احکام شریعت درج تھے۔ ان اصحاب نے چند دن مدینہ منورہ میں قیام کیا۔ اس دوران میں حضرت ابی بن کعب انصاری نے انہیں قرآن کریم کی تعلیمات دی۔ جب یہ وفد مدینہ سے رخصت ہونے لگا تو رسول اللہ ﷺ نے اس کے تمام ارکان کو معمول کے مطابق عطایا سے نوازا جیسا کہ دوسرے وفد کو عنایت فرماتے آئے تھے۔ (۱۲۳)

۲۵۔ وفد سلمان

شوال دس ہجری کو سلمان کا وفد جو سات افراد پر مشتمل تھا حاضر ہوا۔ یہ لوگ بھی مسلمان ہو گئے پھر اہل وفد نے آپ ﷺ کی خدمت میں قحط سالی کی شکایت پیش کی۔ جناب رسول اللہ ﷺ نے دعا فرمائی۔ ”اے اللہ ان کے گھروں میں بارش فرما۔ اس پر وفد کے ایک رکن حضرت حبیب بن عمرو نے عرض کیا۔ اے اللہ کے رسول ﷺ! خوب ہاتھ اٹھایے، تاکہ زیادہ سے زیادہ اور خوب بارش ہو۔ رسول اللہ ﷺ نے تبسم فرمایا اور اس قدر ہاتھ اٹھائے کہ آپ ﷺ کے بغلوں کی سفیدی بھی نظر آگئی۔ اس کے بعد یہ وفد تین دن آپ ﷺ کی خدمت میں ٹھہرا۔ آپ نے ان تین دن میں ان کی خوب ضیافت فرمائی۔ پھر جب یہ لوگ رخصت ہونے

۱۲۲۔ محمد الصادق، علی محمد۔ سیدنا ابو بکر صدیق شخصیت اور کارنامے۔ مترجم شمیم احمد خلیل سلفی۔ ضلع مظفر

گڑھ پاکستان، الفرقان ٹرسٹ: ص ۳۲۹-۳۶۰

۱۲۳۔ الطبقات الکبریٰ: ج ۱، ص ۲۹۸

لگے تو رسول اللہ ﷺ نے انہیں بھی عطایا سے نوازا اور ہر آدمی کو پانچ پانچ اوقیہ چاندی عنایت فرمائی۔ حضرت بلالؓ نے ان سے معذرت بھی کی اور کہا کہ آج ہمارے پاس زیادہ مال نہیں۔ اہل وفد نے جواب دیا۔ یہ تو بہت زیادہ اور خوب ہے۔ جب یہ لوگ اپنے وطن واپس لوٹے تو انہیں معلوم ہوا کہ جس گھڑی رسول اللہ ﷺ نے دعا فرمائی تھی اسی روز اور اسی گھڑی بارش ہوئی۔^(۱۲۳)

قبائل عرب پر دین اسلام کے دعوتی اثرات کا جائزہ

اگر بہ حیثیت مجموعی ہم اسلامی تحریک اور اس کی دعوت کی کامیابی کا جائزہ لیں تو یہ حقیقت ہمارے سامنے واضح ہو جاتی ہے کہ عرب کے زیادہ تر حصوں اور ان میں رہائش پذیر قبائل میں اسلام کی اشاعت اور اس کی قبولیت کسی فوجی مہم کا نتیجہ نہیں بلکہ دعوت و تبلیغ کا نتیجہ تھی جو رسول اللہ ﷺ اور پھر آپ کی تربیت یافتہ اصحاب کرام کی کوششوں سے عمل میں آئی۔ اس لیے یہ مفروضہ غلط ثابت ہوتا ہے کہ اسلام تلوار کے ذریعے پھیلا۔ جیسا کہ ہم جانتے ہیں وقت کے ساتھ ساتھ جو شخص اس دعوتی تحریک کے ساتھ منسلک ہوتا گیا وہ اپنے قبیلے اور حلقہ اثر کے لیے بہ ذات خود ایک داعی اور معلم بن گیا اور جس کے کردار اور اخلاق سے متاثر ہو کر اس کے قبیلے کے افراد بلکہ بعض واقعات میں تو پورے کا پورا قبیلہ اس کے ہاتھ پر اسلام قبول کرتا گیا۔ جیسا کہ حضرت ابوذر غفاریؓ جو قبیلہ بنو غفار سے تعلق رکھتے تھے۔ وہ قبیلہ جس کا پیشہ ہی لوٹ مار اور ڈاکہ زنی تھا جب وہ ایمان کی دولت سے سرفراز ہوئے تو اپنے قبیلے میں اسلام کے داعی بن کر وارد ہوئے اور اس اسلام کی ایسی دعوت و تبلیغ کی کہ ان کا قبیلہ تو کیا ان کے پڑوس کا قبیلہ بھی ان کی تعلیمات سے متاثر ہوئے بغیر نہ رہ سکا اور یوں بنو غفار کے ساتھ ان کے پڑوس قبیلہ بنو اسلم نے بھی اسلام کے دامن میں اپنے لیے پناہ ڈھونڈی۔ (۱۲۵)

اسی طرح انصارِ مدینہ نے خود اگر رسول اللہ ﷺ کی بارگاہ میں آپ ﷺ کی دعوت پر بسیک کہا اور مدینہ منورہ میں اسلام کا مرکز قائم کیا۔ حضرت طفیل دوسیؓ کی وجہ سے یمن میں اسلامی تحریک اور اس کی دعوت متعارف ہوئی۔ مہاجرین حبشہ سے متاثر ہو کر قبیلہ اشعر نے کسی خارجی

تحریک کے بغیر اپنے آپ کو اسلام کے محاذ پر پیش کیا۔ ضہاد بن ثعلبہؓ کی دعوت سے پورا قبیلہ از شنوہ حلقہ اسلام میں آگیا۔ منقذ بن حبانؓ مدینہ منورہ سے صداقت کا نور لیے ہوئے اپنے وطن بحرین پہنچے تو دعوتِ حق کا کام شروع کر دیا اور لوگ متاثر ہونے لگے، یہاں تک کہ کچھ عرصے کے بعد ہی آپؐ چودہ مسلم رفقا کے ہم راہ بہ طور وفد مدینہ منورہ حاضر ہوئے۔^(۱۲۶)

ان مثالوں سے یہ حقیقت واضح ہو جاتی ہے کہ بغیر مسلح تصادم اور جنگی مہم کے ان چند افراد نے اپنی دعوت اور تبلیغ سے اپنے پورے کے پورے قبائل اور علاقوں کو اسلام سے روشناس کرا دیا۔

نبی کریم ﷺ کی بعثت کا مقصد دعوتِ الی اللہ تھا، اس لیے آپ ﷺ کے تمام اقدامات اور حکمتِ عملی چاہے وہ سیاسی ہو، معاشی ہو یا معاشرتی ہو ان میں دعوت کا پہلو نمایاں تھا۔ آپ ﷺ نے اپنی ساری زندگی اس کڑی محنت اور مشقت میں گزار دی کہ کسی طرح بھی تمام انسان راہِ ہدایت پائے، اور انسانوں کی غلامی سے نکل ایک اللہ کی بندگی میں داخل ہو کر ہمیشہ کے لیے آزاد ہو جائیں۔ جب آپ ﷺ ہجرت کر کے مدینہ منورہ تشریف لے گئے تو آپ ﷺ نے صلح و امن کا راستہ اختیار کرتے ہوئے آس پاس کے قبائل کے ساتھ معاہدات اور روابط اور حلیفانہ تعلقات استوار کیے، تاکہ امن و سکون کی فضا میں دعوت و تبلیغ کا کام آسانی سے کیا جاسکے۔

جب ان قبائل سے معاہدات ہوئے تو تعلقات بھی آگے بڑھے اور میل جول کی وجہ سے دعوتِ اسلام کا کام جاری رہا۔ آپ ﷺ کا طریقہ کار تھا کہ جن قبائل کے ساتھ آپ ﷺ کے حلیفانہ تعلقات استوار ہوتے آپ ﷺ ان تک دعوت پہنچانے اور ان کی تعلیم و تربیت کا موثر انتظام فرماتے۔ چنانچہ ان حلیف قبائل میں مسلم داعیوں کی آمد و رفت اور لوگوں میں گھل مل جانے سے لوگ ان کی تعلیمات اور دعوت سے متاثر ہونے لگے جس کا نتیجہ یہ ہوا کہ قبائل بہ

حیثیت مجموعی اسلامی تحریک کے علم بردار اور معاون بن گئے۔ جیسا کہ جہنمیہ اور مدینہ قبائل کی مثال ہمارے سامنے ہے۔

رسول اللہ ﷺ نے ان حلیف قبائل کا ہمیشہ خیال رکھا ان کا اکرام کیا اور وقتاً فوقتاً انہیں راقطاع سے بھی نوازتے رہے اور حاصل ہونے والے مالِ غنیمت میں سے انہیں عطایا بھی مرحمت فرماتے رہے۔ یہ سب بہت فیاضی سے آپ ﷺ عطا فرماتے جس کی تفصیل ہم گزشتہ مباحث میں پڑھ چکے ہیں۔

رسول اکرم ﷺ نے جن قبائل سے حلیفانہ روابط قائم کیے ان میں سے کچھ نے توفور اور کچھ نے تھوڑے عرصے بعد اسلام قبول کیا۔ بہر حال یہ بات طے ہے کہ جن قبائل نے آپ ﷺ کے ساتھ دوستی کی اور آپ ﷺ کے ساتھ سیاسی حلیفی قائم کی وہ قبائل کچھ عرصے بعد اسلام کے ضرور تابع ہو جاتے تھے۔

قبائلی معاشرے اور اس کی سیاست کا اگر بغور مطالعہ کیا جائے تو یہ بات تو صاف ہے کہ قبائلی سیاست اسلام مخالف رہی ہے اور اس کی وجہ قبائل کے سرداروں اور رؤسا کی مطلق العنانی تھی جو اسلام کے آنے سے ختم ہو جاتی، لیکن یہ بات بھی حقیقت ہے کہ اسی سرداری کے نظام سے اسلام کو تقویت و تائید بھی کسی درجہ حاصل ہوئی تھی، کیوں کہ قبیلے کا سردار اپنے قبیلے کا سب سے بااثر شخص ہوا کرتا تھا، وہ جو فیصلہ کرتا تھا اس کا قبیلہ اسے تسلیم کرتا اور وہ جو مذہب اختیار کرتا تمام قبیلہ اس کی اطاعت کرتے ہوئے وہ بھی اسی مذہب کو اختیار کرتا تھا۔ چنانچہ جب ان سرداروں اور رؤسا نے اسلام قبول کیا تو ان کے اسلام قبول کرنے سے ان کے پورے کے پورے قبیلے خود بہ خود مسلمان ہو جاتے تھے۔ نبی کریم ﷺ اس سرداری کی عزت افزائی کرتے ہوئے اس کی سربراہی اس کے قبیلے پر قائم رہنے دیتے، ہاں اس کی مطلق العنانی ختم ہو جاتی اور وہ اپنے قبیلے کے ساتھ اسلامی احکامات کا تابع ہو جاتا۔ اسی لیے ان سرداروں اور رؤسا کی تالیف القلوبی بھی کی گئی، تاکہ انہیں یہ سودا گراں نہ گزرے اور اپنے ختم ہوتے ہوئے مطلق اختیارات کا ملال نہ ہو۔

رسول اللہ ﷺ کی دعوتی تحریک میں آپ ﷺ کے اقطاع و عطایا جو آپ مختلف قبائل اور ان کے رؤسا کو نہایت فیاضی سے عنایت فرماتے، کا بہت اہم کردار رہا ہے۔ جس کے انتہائی مثبت نتائج مرتب ہوئے تھے۔ چنانچہ اسلام میں داخل ہونے کے ساتھ کوئی شخص مفلس نہ رہتا اور نہ ہی کسی قبیلے کے سردار کو اپنی کم مائیگی اور اختیارات چلے جانے کا احساس ہوتا بلکہ اس کے اندر اس عزت افزائی اور فیاضی سے شکرگزاری اور ممنونیت جیسے جذبات پیدا ہو جاتے اور اسلام کے خلاف جو عناد اس کے دل میں ہوتا وہ ختم ہو جاتا۔

فتنہ ارتداد کے شکار قبائل قائدین، افراد میں سے

نبی اکرم ﷺ سے اقطاع پانے والوں کی تفصیل اور جائزہ

نبی اکرم ﷺ کی بعثت کے بعد جو لوگ آپ ﷺ کی دعوت برحق پر ایمان لائے اور اُسے قبول کیا یہ وہ لوگ تھے جو اپنے اندر سچائی، نیک طبعی، حق گوئی اور ایمان داری جیسے صفات رکھتے تھے۔ اس لیے اسلام اور اس کی حقانیت سے یہ لوگ فوراً ہی متاثر ہوئے۔ ان سلیم الفطرت افراد کے بعد جو افراد و قبائل تدریجاً اسلام میں داخل ہوتے رہے اور حق کو قبول کرنے میں پیش قدمی اختیار کرتے گئے وہ ان ہی جیسی خصوصیات کے حامل تھے جن کا ذکر ہم مندرجہ بالا سطور میں کر چکے ہیں۔

جو لوگ بہت بعد میں ایمان لائے جیسے فتح مکہ و غزوہ حنین کے بعد یہ کہنا کسی صورت غلط نہ ہوگا کہ ان دیر سے ایمان لانے والوں کے اندر بھی خیر کا عنصر ضرور موجود تھا تب ہی اسلام ان کے اندر سرایت کر گیا۔ آگے جا کر اسلام کے لیے جو انہوں نے خدمات سرانجام دیں اور جاں نثاری کا مظاہرہ کیا وہ اس بات کی دلیل ہے کہ اسلام کی حقانیت و سچائی ان ہی افراد پر اثر کرتی ہے جس کے اندر خیر موجود ہو۔ اسی لیے جب نبی کریم ﷺ نے ان قائدین قبائل، افراد کی تالیف قلبی فرمائی، انہیں عطایا سے نوازا، اقطاع عنایت فرمائے تو یہ سب احسانات انہیں اسلام کے مزید قریب لے آئے اور ان کا دل اسلام کی طرف مائل ہو گیا۔ لیکن جیسا کہ ہمیشہ سے ہوتا آیا ہے ان میں سے بھی کچھ افراد و قبائل ایسے تھے جن کے اندر نقص و مرض موجود تھا، اس لیے آپ ﷺ کی محبت و شفقت، انعام و اکرام کا ان پر اثر نہیں ہوا نہ ہی وہ اسلام کی روح سے صحیح معنوں میں روشناس ہو سکے۔

نبی کریم ﷺ کے دور کے اخیر میں ارتداد کا آغاز ہوا۔ یہ وہ دور تھا جب جزیرہ عرب نے آپ ﷺ کی قیادت کو تسلیم کر لیا تھا اور اس کے سردار قائدین مختلف علاقوں سے آپ ﷺ کی خدمت میں حاضر ہوئے جن میں مسیلمہ کذاب بھی شامل تھا جو بعد میں جا کر مدعی نبوت بنا۔ اس تمام مدت میں ارتداد کی تحریک وسیع پیمانے پر ظاہر نہیں ہوئی تھی لیکن ۱۰ ہجری کے اواخر میں جب رسول اکرم ﷺ نے حج کیا اور مرض الموت میں مبتلا ہوئے تو وہ بد فطرت اور بد نیت لوگ جن کے دلوں میں پہلے سے نقص موجود تھا ان کا مرض ظاہر ہونے لگا اور آہستہ آہستہ لوگوں میں ان کے ارتداد کی خبریں پہنچنے لگی۔ اسود عنسی یمن میں، مسیلمہ کذاب یمامہ میں، طلحہ اسدی اپنے اپنے علاقے میں نبوت کا دعویٰ کرتے ہوئے اٹھ کھڑے ہوئے۔ اسود عنسی اور مسیلمہ کذاب اسلام کے لیے عظیم خطرہ بن گئے۔ یہ اپنے ارتداد پر ڈٹ گئے اور اپنے ارتداد سے پلٹنے کے سارے راستے خود بند کر دیے۔ نبوت کا دعویٰ کرنے سے ان لوگوں کو وسائل اور افراد کی عظیم قوت حاصل ہو گئی۔ (۱۲۷) نبی کریم ﷺ نے اس فتنے سے متعلق خواب بھی دیکھا تھا جس میں اللہ تعالیٰ نے آپ ﷺ کو ان دونوں کے بارے میں آگاہ کیا تھا۔

حضرت ابن عباسؓ حضرت ابو ہریرہؓ سے اس خواب کے بارے میں روایت کرتے ہیں کہ

نبی کریم ﷺ نے فرمایا:

بَيْنَا اَنَا نَائِمٌ رَأَيْتُ فِي يَدَيْ سَوَارَيْنِ مِنْ ذَهَبٍ فَاهْمَنِي شَأْنُهُمَا
فَاَوْحَى اِلَيَّ فِي الْمَنَامِ اَنْ اَنْفِخْهُمَا فَفَنَفَخْتُهُمَا فَطَارَا فَاَوْلَتْهُمَا كَذَابَيْنِ
يَخْرُجَا بَعْدِي فَكَانَ اَحَدُهُمَا الْعَنْسِيُّ الْاٰخِرُ مُسَيْلِمَةُ الْكُذَّابِ
صَاحِبِ الْيَمَامَةِ (۱۲۸)

لوگو! مجھے شبِ قدر دکھائی گئی، پھر مجھے بھلا دیا گیا اور میں نے اپنے دونوں بازوؤں میں سونے کے دو کنگن دیکھے، مجھے یہ بات ناگوار گزری، پھر پھونک ماری اور وہ

۱۲۷۔ حضرت ابو بکر صدیق، شخصیت اور کانامے: ص ۲۷۳

۱۲۸۔ صحیح بخاری: ج ۴، ص ۲۰۳، رقم ۳۶۲۱

دونوں ٹوٹ گئے۔ میں نے اس کی تعبیر دو کذابوں سے کی۔ ایک یمن والا (اسود عینی) دوسرا یمامہ والا (مسلمہ کذاب)۔

نبی اکرم ﷺ کو جب ان کی اطلاع ملی تو آپ ﷺ نے مدعیانِ نبوت کے قبائل کو خطوط اور پیغام بھجے، تاکہ اسلام پر ثابت قدم رہنے والوں کو اکٹھا کیا جاسکے۔^(۱۲۹) آپ ﷺ کی حیاتِ مبارکہ کے آخری ایام ہی میں فیروز دلیلیمی نے اسود عینی کو قتل کر دیا جس کی خبر آپ ﷺ کو بہ ذریعہ وحی پہنچ گئی تھی۔^(۱۳۰) آپ ﷺ کی وفات کے بعد فتنہ ارتداد نے زور پکڑ لیا اور اپنے عروج کو پہنچا یہاں تک کہ قریش اور ثقیف کے علاوہ کوئی ایسا قبیلہ نہ تھا جو کہ کل یا پھر اس کے کچھ افراد اس فتنے میں مبتلا نہ ہوئے ہوں۔^(۱۳۱)

اس سلسلے میں حضرت عروہ کی روایت ہے جو وہ اپنے والد سے بیان کرتے ہیں:

رسول اکرم ﷺ کی وفات اور اُسامہ کی روانگی کے بعد تمام عرب عام اور خاص مرتد ہو گئے۔ مسلمہ کذاب اور طلحہ نے نبوت کا دعویٰ کیا اور ان کی جماعت و طاقت بہت بڑھ گئی۔ قبیلہ طے اور اسد طلحہ کے ساتھ ہو گئے۔ اسی طرح اشجع اور غطفان کے بعض خاندانوں کے علاوہ تمام غطفان مرتد ہو گیا اور انہوں نے طلحہ کی بیعت کر لی۔ ہوازن متردد تھے۔ انہوں نے بھی زکوٰۃ کی ادائیگی سے انکار کر دیا تھا۔ البتہ ثقیف اور ان کے توابع اسلام پر قائم رہے اور ان کی اقتدا میں جدیدہ اور اعجاز بھی عام طور پر اسلام پر قائم رہے۔ البتہ بنی سلیم کے خواص مرتد ہو گئے تھے۔^(۱۳۲)

نبی کریم ﷺ کے بعد مسندِ خلافت حضرت ابو بکر صدیقؓ نے سنبھالا۔ یہ دور مسلمانوں کے لیے سخت ابتلاء اور آزمائش کا دور تھا۔ کیوں کہ ایک نبی کریم ﷺ کی وفات کا صدمہ تو دوسری طرف مشکلات، صعوبتوں اور خطرات کے بادل تھے جو پوری ملتِ اسلامیہ پر چاروں طرف سے

۱۲۹۔ تاریخ طبری: ج ۳، ص ۲۳۱، ۲۳۲۔ حضرت ابو بکر صدیقؓ، شخصیت اور کارنامے: ص ۲۸۶

۱۳۰۔ ایضاً: ص ۲۳۶

۱۳۱۔ ایضاً: ص ۲۴۲

۱۳۲۔ حضرت ابو بکر صدیقؓ شخصیت اور کارنامے: ص ۲۴۲

منڈلا رہے تھے۔ حضرت ابو بکر صدیقؓ جن حالات سے دوچار تھے ان سے متعلق حضرت عائشہ صدیقہؓ فرماتی ہے:

لما توفی رسول اللہ ﷺ اشراب النفاق، وارتدت العرب،
وانحازات الانصار فلونزل بالجبال الراسيات مانزل بأبي
لها منها (۱۳۳)

جب رسول اللہ ﷺ نے وفات پائی تو نفاق نے ہر طرف سے سر بلند کیا اور بہت سے قبائل مرتد ہو گئے۔ اس وقت جو مصیبت میرے والد پر نازل ہوئی تھی اگر وہ بلند اور مضبوط پہاڑوں پر نازل ہوتی تو انہیں ٹکڑے ٹکڑے کر دیتا۔

حضرت ابو بکر صدیقؓ بڑے دور اندیش، زیرک اور سمجھ دار انسان تھے۔ ارتداد کی عظیم آفت اور پریشان کن حالات میں بھی مطمئن رہے اور اپنے موقف سے ایک انچ بھی پیچھے نہ ہٹے جو انہوں نے ان مرتدین کے خلاف اختیار کیا تھا کہ ان کی سرکوبی ہر حال میں کرنی ہے۔ حضرت عمر فاروقؓ نے ان سے متعلق فرمایا ہے:

فوجدته في ذلك أمضى مني وأحزم، وأدب الناس على
امور هانت علي كثير من مؤنتهم حين وليتهم (۱۳۴)

میں نے آپؓ کو اپنے آپ سے زیادہ پختہ ارادہ والا پایا ہے اور انہوں نے لوگوں کو اس طرح ادب سکھایا کہ جب میں خلیفہ بنا تو مجھے ان کی اصلاح کے لیے بہت کم تکلیف اٹھانے کی ضرورت پڑی۔

مدینے کے ارد گرد جو قبائل آباد تھے اور اسلام پر ثابت قدم تھے جیسے قبیلہ اسلم، غفار، مزینہ، اشجع، جہینہ، اور بنو کعب۔ حضرت ابو بکر صدیقؓ نے ان سب کو خط لکھ کر مرتدین سے جہاد کا حکم دیا۔ انہوں نے آپؓ کے حکم کو قبول کیا اور مدینہ منورہ ان سے بھر گیا۔ ان کے ساتھ

۱۳۳۔ السیوطی، جلال الدین عبدالرحمن۔ تاریخ الخلفاء۔ بیروت، دار ابن حزم، ۱۴۲۲ھ۔ ۲۰۰۳ء: ص

گھوڑے اور اونٹ تھے انہوں نے یہ سب اموال حضرت ابو بکر صدیقؓ کے حوالے کر دیے۔ (۱۳۵)

ان قبائل کے افراد کی کثرت اور ان کے غیر معمولی امداد کا پتہ اس بات سے چلتا ہے کہ صرف جہینہ نے چار سو افراد اونٹوں اور گھوڑوں کے ساتھ حضرت ابو بکر صدیقؓ کے پاس روانہ کیے اور حضرت عمرو جہنیؓ نے سو اونٹ مسلمانوں کی مدد کے لیے بھیجے۔ (۱۳۶) یہ وہی لوگ تھے جن کے بارے میں گزشتہ سطور میں ہم نے بیان کیا کہ ان کے اندر خیر کا عنصر موجود تھا اس لیے اسلام اپنی تمام تر حقانیت سمیت ان کی روحوں میں سرایت کر گیا تھا۔ اس لیے یہ مشکل وقت میں اسلام کے لیے ہر قسم کی جانی و مالی قربانی سے دریغ نہیں کرتے تھے۔ لیکن اس سارے معاملے میں ایک بنیادی حقیقت جس کو ڈاکٹر مہدی رزق اللہ احمد نے واضح کیا ہے:

فتنہ ارتداد کا شکار تمام لوگ نہیں ہوئے تھے بل کہ ایسے قائدین، قبائل، افراد اور جماعتیں موجود تھیں جو ہر علاقے میں جہاں ارتداد کا فتنہ اٹھا دین اسلام پر مضبوطی کے ساتھ قائم رہیں۔ (۱۳۷) ڈاکٹر مہدی کے مطابق جن مصادر و مراجع سے انہوں نے استفادہ کیا ان میں کہیں سے بھی کوئی ایسی چیز نہیں ملی جو اس بات پر دلالت کرتی ہو کہ تمام قبائل قائدین اور افراد مرتد ہوئے۔ (۱۳۸) درحقیقت یہ ہی وہ جماعتیں، قبائل اور افراد تھے جن پر خلافت نے اعتماد کیا جو کہ اسلام پر ثابت قدم رہے تھے۔ اور یہ جزیرہ عرب کے ہر گوشے میں اٹھ کھڑے ہوئے اور مرتدین کی تحریک کو کچلنے کے لیے نہایت مضبوط حربہ ثابت ہوئے۔ (۱۳۹)

۱۳۵۔ حضرت ابو بکر صدیقؓ شخصیت اور کارنامے: ص ۲۳۶

۱۳۶۔ ایضاً

۱۳۷۔ ایضاً: ص ۲۸۶ بہ حوالہ، مہدی رزق اللہ احمد۔ الثابتون علی الاسلام ایام فتنۃ الردة: ص ۱۹

۱۳۸۔ ایضاً

۱۳۹۔ ایضاً

- ارتداد کے کئی اسباب بیان کیے گئے ہیں جیسے کہ
- ۱۔ رسول اللہ ﷺ کی وفات کا صدمہ
 - ۲۔ دین میں کم زوری، فہم نصوص میں نقص
 - ۳۔ جاہلیت اور اس کے مفاسد کے ارتکاب کی چاہت
 - ۴۔ نظام سے بغاوت اور شرعی حکومت کے خلاف خروج
 - ۵۔ قبائلی عصبیت، حکومت کی طمع، دین کے حصول کو مال کا ذریعہ بنانا اور مال میں بخل و حسد شامل ہونا۔^(۱۳۰)

ہمارے نزدیک اس ارتداد کی جو بنیادی وجہ تھی وہ قبائلی عصبیت، تعصب، قیادت و اقتدار کا حصول تھا جس کی وجہ سے لوگوں نے نبوت کا دعویٰ کیا تو ان کے قبیلے کے لوگوں نے نہ صرف ان کا ساتھ دیا بلکہ اقتدار کے لالچ میں جنگ و جدل پر بھی آمادہ ہو گئے۔ ارتداد کئی صورتوں اور شکلوں میں نمودار ہوا۔ کچھ لوگوں نے نبوت کا دعویٰ کیا۔ بعض نے زکوٰۃ ادا کرنے سے انکار کیا۔ کچھ لوگ آپ ﷺ کی وفات کے بعد اپنی پرانی جاہلی روایات اور اعمال میں لگ گئے۔ کچھ لوگ حیرت و تردد کا شکار ہوئے اور انتظار کرنے لگے کہ جس فریق کو غلبہ ملے اس کے ساتھ شامل ہو جائیں۔^(۱۳۱)

قاضی عیاض نے مرتدین کی تین اقسام بیان کی ہیں:

- ۱۔ ایک قسم وہ لوگ تھے جنہوں نے بت پرستی اختیار کر لی۔
- ۲۔ دوسری قسم وہ لوگ تھے جنہوں نے مسیلمہ کذاب اور اسود عنسی کی پیروی کی جو نبوت کے دعوے دار تھے۔
- ۳۔ تیسری قسم وہ لوگ تھے جو اسلام پر تو قائم رہے لیکن زکوٰۃ ادا کرنے سے انکاری ہو گئے اور اس تاویل کا شکار ہوئے کہ اس کی فرضیت نبی کریم ﷺ تک محدود تھی۔^(۱۳۲)

۱۳۰۔ حضرت ابو بکر صدیق: ص ۲۷۲ بہ حوالہ حرکت الردۃ علی المحتوم: ص ۱۱۰۔ ۱۳۷

۱۳۱۔ ایضاً: ص ۲۰

۱۳۲۔ العسقلانی، حافظ احمد بن علی بن حجر۔ فتح الباری بشرح صحیح بخاری۔ بیروت، دار المعرفۃ: ج ۲، عشر،

کتاب استنباط المرتدین والمعاندین وقت الحکم، ص ۲۷۶

مذکورہ باب میں نبی کریم ﷺ کے اقطاع و عطایا کے دعوتی اثرات کے تحت ہم مختلف قبائل ان کے رؤسا اور باشندوں کا ذکر کر چکے ہیں جن کے دل آپ ﷺ کے اقطاع و عطایا کے عطا کرنے سے اسلام کی طرف مزید مائل ہوئے اور یہ حکمتِ عملی دعوتی تحریک کے لیے نہایت فائدہ مند ثابت ہوئی۔ لیکن جیسا کہ ہم نے گزشتہ صفحات میں بیان کیا کہ کچھ افراد اور قبائل ایسے بھی تھے جن کے دلوں کو اسلام چھو نہیں سکا تھا، کیوں کہ ان کے دلوں میں نقص اور مرض موجود تھا لہذا اسی ضمن میں اس فصل میں ہم ان افراد، قائدین اور قبائل کا تذکرہ کریں گے جنہیں آپ ﷺ کی بارگاہ سے اقطاع و عطایا سے بھی نوازا گیا، لیکن بعد ازاں وہ فتنہ ارتداد کا شکار ہو گئے، تاکہ اس حوالے سے بھی قبائل اور افراد کی تفصیل سامنے آسکے۔

بنو کنندہ اور اشعث بن قیس

جیسا کہ ہم ذکر کر چکے ہیں کہ ۱۰ ہجری کو بنو کنندہ کا ۸۰ افراد پر مشتمل ایک وفد بارگاہ رسالت ﷺ میں حاضر ہوا۔ اشعث بن قیس اس وفد کی قیادت کر رہے تھے یہ سب حضرات اسلام قبول کر چکے تھے۔ جب یہ وفد جانے لگا تو آپ ﷺ نے رئیس وفد اشعث بن قیس کو بارہ اوقیہ اور دوسرے اراکین وفد کو دس دس اوقیہ چاندی بہ طور انعام مرحمت فرمائی۔^(۱۳۳) جب اشعث بن قیس مسلمان ہوئے تو انہوں نے حضرت ابوبکر صدیقؓ کی بہن حضرت اُم فروہؓ کے لیے نکاح کا پیغام بھیجا جو کہ منظور کر لیا گیا اور پھر وہ یمن کی طرف لوٹ گئے۔^(۱۳۴)

بنو کنندہ اور اشعث بن قیس کا ارتداد اور پھر اسلام میں واپسی

اسود عنسی نے ملک یمن میں نبوت کا جھوٹا دعویٰ کیا اور تمام ملک میں بدامنی پھیلا دی۔ اسود عنسی کی تحریک کو قبول کرنے کی وجہ سے بنو کنندہ مرتد ہو گئے تھے۔ اسی وجہ سے رسول اللہ ﷺ نے اس کے چاروں رئیسوں پر لعنت بھیجی۔ ارتداد سے پہلے جب بنو کنندہ اور حضر

۱۳۳۔ الطبقات: ج ۱، ص ۲۸۲، ۲۸۳

۱۳۴۔ اسد الغابہ: ج ۱، ص ۲۵۰، باب اللہزہ والشین مادہ اشعث بن قیس

موت کا سارا علاقہ اسلام لے آیا تو ان کے صدقات کے انتظام کے متعلق رسول اللہ ﷺ نے یہ حکم دیا تھا کہ حضر موت میں اہل کندہ کا صدقہ جمع ہو اور بنو کندہ میں حضر موت کے لوگوں کا صدقہ جمع ہو۔ اس پر بنو کندہ کے بعض لوگوں نے کہا یا رسول اللہ ﷺ! ہمارے پاس اونٹ نہیں ہیں اگر آپ مناسب خیال کریں تو آپ حضر میوں کو حکم دیں وہ صدقے کا مال لے کر ہمارے پاس لے آیا کریں۔ اس پر آپ حضرت ﷺ نے ان لوگوں سے کہا ایسا کر سکتے ہو تو کرنا۔ اس پر حضر موت کے لوگوں نے کہا اگر اہل کندہ کے پاس جانور نہ ہوں تو ہم صدقے کا مال پہنچا دیا کریں گے۔ (۱۳۵)

حضر میوں نے آپ ﷺ کی وفات سے پہلے اہل کندہ کے ساتھ صدقات کے مال جمع کرنے کا جو معاملہ طے کیا تھا آپ ﷺ کی وفات کے بعد اس سے پیچھے ہٹ گئے۔ قصہ کچھ یوں ہے: نبی کریم ﷺ کی وفات کے بعد زیاد بن لبید انصاری (جو حضر موت اور بنو کندہ پر آپ ﷺ کی طرف سے والی مقرر ہوئے تھے) نے لوگوں کو صدقات کی وصولی کے لیے طلب کیا۔ بنو کندہ نے حضر میوں سے مطالبہ کیا کہ جو وعدہ انہوں نے آپ ﷺ کے سامنے کیا تھا، اس پر عمل کرتے ہوئے صدقات کا مال ہم تک پہنچادیں۔ لیکن حضرمی مکر گئے اور ان سے کہا تمہارے پاس بار برداری موجود ہے اپنے جانور لے آؤ اور صدقات لے جاؤ۔ جس پر ان کی آپس میں بد مزگی پیدا ہو گئی۔ اہل کندہ نے زیاد پر حضر میوں کی طرف جانب داری کا الزام لگایا اور بغیر تصفیے کے گھروں کو واپس چلے گئے۔ (۱۳۶) اہل کندہ کے زیادہ خفا ہونے پر حضرت زیاد نے ان سے صدقات کی وصولی کی ذمے داری خود لے لی۔ حضرت زیاد جب اہل کندہ سے صدقات وصول کر رہے تھے تو اس دوران اہل کندہ کے ایک نوجوان نے غلطی سے صدقے کی اونٹنی کی بے جائے اپنے بھائی کی اونٹنی دے دی۔ جب اسے احساس ہوا کہ اس نے غلط اونٹنی صدقے میں دے دی تو اس نے حضرت زیاد کو بتایا کہ یہ اونٹنی اس کے بھائی کی ہے لہذا اسے یہ واپس دی جائے اس کے عوض وہ دوسری اونٹنی دے دے گا لیکن حضرت زیاد سمجھے یہ لڑکا بہانہ کر رہا ہے اس لیے انہوں نے اونٹنی

واپس دینے سے انکار کر دیا (۱۳۷) اور یہ واقعہ فتنہ برپا ہونے کا سبب بنا جس کی وجہ سے اہل کندہ نے مسلمانوں سے جنگ کی اور ارتداد اختیار کیا۔

جب حضرت زیاد نے اونٹنی دینے سے انکار کیا اور اس پر وہاں فساد کھڑا ہو گیا تو اس لڑکے نے وہاں رہنے والے اپنے قبیلے کے لوگوں کو مدد کے لیے پکارا، جس پر اس کے قبیلے کا ایک فرد ابو السمیطار شہ بن سراقہ ان کی مدد کو آیا اور زیاد سے اونٹنی کی واپسی کا مطالبہ کیا لیکن وہ اپنے موقف پر قائم رہے اس پر حارثہ نے غصے میں آکر وہ اونٹنی کھول دی۔ جس کے بعد حضرت زیاد اور ان کے ساتھیوں کی وہاں موجود اہل کندہ کے ساتھ جنگ شروع ہوئی۔ بالآخر حارثہ کو شکست ہوئی اور کندہ کی بڑی تعداد کو زیاد نے قیدی بنا لیا اور مدینہ منورہ روانہ ہو گئے۔ راستے میں جہاں اشعث اور بنی الحارث، بنی معاویہ جو کندہ کی شاخیں تھیں ان کا پڑاؤ آیا تو قیدیوں نے اشعث کو مدد کے لیے پکارا۔ اس نے عصبیت اور حمیت کے جذبے میں آکر بنو کندہ کی شاخ بنو حارث کو بھی اپنے ساتھ ملا کر مسلمانوں پر یورش کی اور ان کو مسلمانوں سے چھڑا لیا۔

اشعث کے لیے اب یہ اندازہ لگانا مشکل نہیں تھا کہ حضرت زیاد اور ان کی فوج کو اس واقعے کا علم ہوا تو وہ ان سب کو نہیں چھوڑیں گے۔ اس لیے اس نے کندہ کے دونوں خاندانوں بنو حارث بن معاویہ اور بنی عمرو بن معاویہ کو اور اطراف کے قبائل میں سے جو لوگ اس کے ہم نوا ہو سکے سب کو اپنے ساتھ ملا لیا اور مسلمانوں کے خلاف ایک بڑی جمیعت تیار کر لی۔ تمام بنو کندہ نے اس بات پر اتفاق و اتحاد کر لیا کہ زکاۃ نہ دی جائے اور سب اسلام سے مرتد ہو جائیں۔ ان سب نے مسلمانوں کا محاصرہ کیا۔ ادھر حضرت زیاد نے صورت حال سے نمٹنے کے لیے حضرت عکرمہ اور مہاجر بن امیہ کو پیغام بھیجا کہ وہ ان کی مدد کے لیے جلد از جلد پہنچ جائیں۔ وہ دونوں اس وقت مآرب میں تھے۔ یہ خبر سن کر مہاجر نے حضرت عکرمہ کو فوج کے ساتھ چھوڑا اور خود تیز شاہ سواروں کو لے کر زیاد کی مدد کے لیے پہنچ کر محاصرہ ختم کرنے میں کامیاب ہو گئے۔ کندہ کے لوگ بھاگ کر ”نجیر“ نامی

اپنے ایک قلعے میں محصور ہو گئے۔ اس قلعے میں صرف تین راستے تھے۔ ایک راستے پر حضرت زیادؓ اتر گئے، دوسرے راستے کو مہاجرؓ نے سنبھالا، جب کہ تیسرا راستہ اہل کندہ کے تصرف میں رہا، یہاں تک کہ حضرت عکرمہؓ پہنچ گئے اور اس راستے پر قابض ہو گئے۔ پھر مہاجرؓ نے میدان اور پہاڑی علاقے میں کندہ کے بکھرے ہوئے قبائل کی طرف فوجی دستے روانہ کیے، تاکہ انہیں اسلام کی دعوت دیں اور جو انکار کریں اس سے قتال کریں۔ اس طرح قلعے میں ہی محصور افراد رہ گئے۔ (۱۳۸)

مسلمانوں کی طرف سے سخت محاصرے اور سامانِ اسلحہ کی کمی کی وجہ سے اشعث جلد مایوس ہو گیا اور اس نے حضرت مہاجر سے اپنے اور اپنے عزیز واقارب اور دوسرے متعلقین کے لیے امان کی درخواست کی جو اس شرط پر قبول ہوئی کہ وہ قلعے کا دروازہ کھول کر اپنی قوم کو مسلمانوں کے حوالے کر دے گا۔ حضرت مہاجرؓ نے اس سے کہا کہ امان حاصل کرنے والوں کی فہرست بنا کر لاؤ۔ اشعث اس فہرست میں اپنا نام لکھنا بھول گیا۔ چنانچہ جن لوگوں کے نام فہرست میں تھے انہیں چھوڑ دیا گیا اور جو لوگ جنگ جوتھے اُن کا خاتمہ کر دیا گیا۔ مسلمانوں نے مالِ غنیمت اور قیدیوں کو جن میں اشعث بن قیس بھی شامل تھے مدینہ منورہ حضرت ابوبکر صدیقؓ جو اس وقت مسلمانوں کے خلیفہ تھے کر دیا۔ (۱۳۹)

جب اشعث بن قیس حضرت ابوبکر صدیقؓ کے پاس پہنچا تو آپ نے اُس سے اس کی کارستانیوں کے متعلق سوال کیا جس پر اشعث بن قیس نے اُن سے معافی طلب کی اور کہا مجھ پر احسان کیجیے میری غلطی معاف فرمائیے میں اسلام قبول کر چکا ہوں۔ انہوں نے ان کی بہن کے لیے جن سے ان کی نسبت طے تھی پھر شادی کا پیغام دیا۔

حضرت ابوبکر صدیقؓ نے ان کو معاف کر دیا، اس کا عذر قبول کیا اور اپنی بہن کی شادی اس سے کر دی۔ (۱۵۰) جب ان کا نکاح حضرت ام فروہؓ سے ہو گیا تو یہ تلوار کھینچ کر

۱۳۸۔ تاریخ طبری: ج ۳، ص ۳۳۲، ۳۳۶

۱۳۹۔ تاریخ طبری: ج ۳، ص ۳۳۸، ۳۳۷

۱۵۰۔ اُسد الغابۃ: ج ۱، ص ۲۵۰، باب اللہمزة والشین، مادہ اشعث بن قیس

اونٹوں کے بازار گئے اور جس اونٹ یا اونٹنی کو دیکھا اس کے پیر کاٹنے شروع کر دیے۔ لوگ چلا اٹھے اشعث کافر ہو گیا۔ پس جب یہ فارغ ہوئے تو تلوار رکھ دی اور کہا خدا کی قسم! میں کافر نہیں ہوا بل کہ ابو بکرؓ نے اپنی بہن کا نکاح میرے ساتھ کر دیا ہے اگر ہم اپنے شہر میں ہوتے تو ہمارا ولیمہ کچھ اور ہوتا، لہذا اے اہل مدینہ! قربانی کرو اور کھاؤ اور اے اونٹوں کے مالک آؤ اور ان کی قیمت لے لو۔ ایسا ولیمہ کبھی نہیں دیکھا گیا۔

اشعث بن قیس شام میں جنگ یرموک میں شریک ہوئے۔ وہیں ان کی ایک آنکھ بھی پھوٹ گئی۔ کوفے میں سکونت اختیار کی۔ جنگ صفین میں یہ حضرت علی رضی اللہ عنہ کے ہم راہ تھے۔ (۱۵۱)

بنو فزارہ

بنو فزارہ بنو غطفان کی ایک شاخ ہے۔ ۹ ہجری کو چودہ یا پندرہ آدمیوں پر مشتمل بنو فزارہ کا وفد رسول اکرم ﷺ کی بارگاہ اقدس میں حاضر ہوا۔ یہ لوگ بڑی دہلی پتلی سوار یوں پر سوار تھے۔ ان لوگوں نے اپنے اسلام کا اقرار کیا۔ آپ ﷺ نے ان سے ان کے علاقے کا حال دریافت کیا انہوں نے عرض کیا۔ یا رسول اللہ ﷺ! ہمارے علاقے میں قحط پڑ گیا ہے ہمارے کھیت خشک ہو گئے ہیں، مویشی ہلاک ہو گئے ہیں، ہمارے عیال تباہی کی زد میں ہیں آپ ﷺ ہمارے لیے دعا فرمائیے۔ نبی کریم ﷺ نے ان کے لیے دعا فرمائی۔ پس مدینہ منورہ اور بنو فزارہ میں خوب بارش ہوئی۔ (۱۵۲)

رسالات نبویہ ﷺ میں ایک وثیقہ درج ہے جو کہ بنو فزارہ سے متعلق ہے جس میں آپ ﷺ نے انہیں موضع عبیب اقطاع فرمایا ہے۔ (۱۵۳) یہی قیاس کیا جاسکتا ہے کہ نبی کریم ﷺ نے یہ وثیقہ انہیں اُس وقت دیا ہو جب یہ بہ طور وفد آپ ﷺ کی خدمت میں حاضر ہوئے تھے۔

۱۵۱۔ الطبقات: ج ۱، ص ۲۵۷

۱۵۲۔ الطبقات الکبریٰ: ج ۱، ص ۲۵۷

۱۵۳۔ عبد المنعم خان، رسالات نبویہ ﷺ۔ کتب خانہ ہوم ریاست ٹونک راجپوتانہ ۱۳۳۲ھ: ص ۱۳۰

عینیہ بن حصین بن فزاری قلبی

عینیہ بن حصین فزاری کا تعلق بنو غطفان کی شاخ بنو فزارہ سے تھا۔ یہ فتح مکہ سے پہلے اسلام لایا اور مسلمان کی حیثیت سے فتح مکہ میں شریک تھے۔ یہ موقوفۃ القلوب تھا۔ نبی کریم ﷺ نے انہیں غزوہ حنین کے خمس میں سے سوانٹ عنایت فرمائے تھے^(۱۵۴) لیکن بعد میں یہ اپنے قبیلے کے ساتھ مرتد ہو گیا جس کی تفصیل ہم آگے ذکر کریں گے۔

عینیہ بن حصین بد تہذیب اعراب میں سے تھا، یعنی بدوی لوگ جیسے غیر مہذب اور نا تعلیم یافتہ ہوتے ہیں ویسے بھی تھا۔ یہ ایک مرتبہ بغیر اجازت آل حضرت ﷺ کے پاس چلا گیا۔ کسی نے پوچھا تم نے اجازت کیوں نہیں طلب کی؟ تو کہا کہ میں نے قبیلہ مضر کے کسی شخص سے کبھی اجازت نہیں طلب کی۔^(۱۵۵) اوجود اس کے کہ یہ موقوفۃ القلوب میں سے تھا اور آل حضرت ﷺ نے اسے حنین کے مالِ غنیمت سے بہت سامال عطا فرمایا تھا پھر بھی یہ مسلمانوں اور اسلام کے ساتھ مخلص نہیں تھا۔ مندرجہ ذیل واقعات سے یہ واضح ہو جائے گا۔ ایک واقعہ کچھ یوں ہے: طائف کے محاصرے کے دوران بنو ثقیف کے ڈٹے رہنے پر اس نے ان کی تعریف کرتے ہوئے کہا تھا کہ وہ بزرگ اور کریم لوگ ہیں جس پر حضرت عمرو بن العاصؓ نے کہا کہ خدا تجھے غارت کرے تو رسول اللہ ﷺ سے چھپنے والے مشرک قوم کی تعریف کرتا ہے تو اس نے جواب میں کہا کہ میں بنی ثقیف سے لڑنے نہیں آیا ہوں، بل کہ اس لیے آیا ہوں کہ جب محمد ﷺ طائف فتح کر لے تو میں بنو ثقیف کی ایک لڑکی حاصل کر لوں تاکہ اُس سے میری اولاد ہو کیوں کہ یہ بڑی برکت والی قوم ہے۔^(۱۵۶)

جب حضرت عمرو بن العاصؓ نے نبی کریم ﷺ سے اس قول کی شکایت کی تو آپ ﷺ مسکرا دیے اور اس کی اس ناپسندیدہ بات پر اس سے کوئی باز پرس نہیں کی۔ آپ ﷺ نے

۱۵۴۔ اُسد الغابۃ فی معرفۃ الصحابۃ: ج ۴، باب العین والیاء، مادہ عینیہ بن حصین فزاری: ص ۳۱۸

۱۵۵۔ ایضاً

۱۵۶۔ کتاب المغازی: ج ۳، ص ۹۳

حضرت عمرو بن العاصؓ سے صرف اتنا فرمایا۔ ”هذا لحم المطاع“ یہ ”آدمق مطاع“ ہے۔ (۱۵۷)

اسی طرح کا ایک اور واقعہ عینہ کے فریب کے متعلق کچھ یوں ہے کہ طائف ہی کے محاصرہ کے وقت جب بنی ثقیف قلعہ میں محصور تھے تو عینہ ابن حصین فزاری نے رسول اللہ ﷺ سے اجازت چاہی کہ وہ قلعہ کے اندر جا کر بنی ثقیف کو اسلام کی دعوت دے۔ آل حضرت ﷺ نے اس کو اجازت دے دی۔ اس اجازت کے بعد عینہ قلعے میں ان لوگوں کے پاس جا پہنچا اور بہ جائے اسلام کی دعوت دینے کے ان سے کہنے لگا:

تم لوگ مضبوطی کے ساتھ اپنے قلعے میں ڈٹے رہو کیوں کہ ہماری حیثیت تو غلام سے بھی بدتر ہوتی جا رہی ہے۔ (۱۵۸)

اب ان کی ان تمام باتوں سے تو یہ ظاہر ہوتا ہے کہ اس نے دل سے نہیں مجبوراً اسلام قبول کیا تھا، کیوں کہ کسی سچے مسلمان سے اس طرح کی باتیں توقع نہیں کی جاسکتی۔ اسلام کی اس خدمت کے بعد جب وہ واپس آپ ﷺ کے پاس آیا تو آپ نے دریافت فرمایا۔ عینہ تم نے ان لوگوں سے کیا کہا؟ عینہ نے کہا۔ میں نے انہیں اسلام قبول کرنے کی ہدایت کی اور دین کی دعوت دی، دوزخ سے ڈرایا اور جنت کا راستہ بتلایا۔ آل حضرت ﷺ نے فرمایا۔ تو جھوٹ بول رہا ہے تو نے ان لوگوں سے یہ یہ کہا ہے، اور آپ ﷺ نے عینہ کی ساری باتیں دہرا دی جو اس نے بنی ثقیف سے کہی تھیں یہ سنتے ہی عینہ حیران رہ گیا اور کہنے لگا۔ یا رسول اللہ ﷺ! آپ سچ کہتے ہیں میں اپنی اس حرکت پر آپ سے اور اللہ تعالیٰ سے توبہ کرتا ہوں۔ (۱۵۹)

اس واقعے کے بعد چاہیے تو یہ تھا کہ وہ بدل جاتا اور اپنی اصلاح کر لیتا لیکن وہ ویسا ہی اُجڈ اور سرکش رہا یہاں تک کہ حنین کے قیدیوں کے معاملے میں آپ ﷺ کی نافرمانی بھی کی اور ہوازن

۱۵۷۔ ایضاً

۱۵۸۔ سیرت حلبیہ: ج ۵، ص ۳۶۱

۱۵۹۔ سیرت حلبیہ: ج ۵، ص ۳۶۱

کے قیدی جو اسے بھی غنیمت میں ملے تھے آپ ﷺ کی سفارش پر انہیں چھوڑنے سے انکار کیا حال آں کہ دوسرے مہاجرین و انصار نے آپ ﷺ کی سفارش کی وجہ سے اپنے اپنے قیدی چھوڑ دیے تھے۔^(۱۶۰)

عینیہ، فزارہ اور بنو غطفان کا ارتداد

بنو فزارہ اور عینیہ بن فزارہ نے ارتداد اختیار کر لیا تھا اور طلیحہ اسدی کے تابع ہو گئے تھے۔^(۱۶۱)
رسول اللہ ﷺ کی وفات کے بعد عینیہ بن حصن نے بنو غطفان کے سامنے تقریر کی، جس کا خلاصہ یہ ہے:

ما أعرف حدود غطفان منذ الانقطاع ما بيننا وبين بني اسد واني لمجدد
الحلف الذي كان بيننا في القديم ومتابع طليحة والله لأن نتبع نبيا من
الحليفين أحب إلينا من أن نتبع نبيا من قريش وقد مات محمد ﷺ وبقيني
طليحة.^(۱۶۲)

ہمارے اور بنو اسد کے درمیان قدیم تعلقات تھے جو اب منقطع ہو چکے ہیں۔ میں ان
تعلقات کی تجدید چاہتا ہوں اور طلیحہ اسدی کا ساتھ دینا چاہتا ہوں۔ اگر ہم اپنے حلیفوں
میں سے کسی نبی کی اتباع کر لیں تو یہ بات اس سے بہتر ہے کہ ہم قریش کے نبی محمد ﷺ
کی اتباع کریں۔ اس کے علاوہ محمد ﷺ کا انتقال ہو چکا ہے اور طلیحہ زندہ ہے۔
غطفان نے اس کی رائے سے اتفاق کیا۔ اس نے طلیحہ کی اتباع کر لی۔ ان سب نے اس کی
اتباع کی اور سب کے سب مرتد ہو گئے۔^(۱۶۳)

حضرت فراز، حضرت قضاعی، حضرت سنان اور دوسرے وہ لوگ جو فتنہ ارتداد کے
انسداد کے لیے کام کر رہے تھے وہاں سے بھاگے جتنے ان کے ساتھی تھے وہ منتشر ہو گئے۔ پھر

۱۶۰۔ ایضا: ص ۳۸۸

۱۶۱۔ أسد الغابة: ج ۴، باب العین والیاء، مادہ عینیہ بن حصین فزاری، ص ۳۱۸

۱۶۲۔ تاریخ طبری: ج ۳، ص ۲۵۷

۱۶۳۔ ایضا

انہوں نے اس سارے معاملے کی اطلاع حضرت ابو بکر صدیقؓ کو دی۔^(۱۶۴) اس سلسلے میں ضرار بن الازور حضرت ابو بکر صدیقؓ کی استقلال سے متعلق بیان کرتے ہیں:

فما رأيت أحدا ليس رسول الله ﷺ بحرب شعواء من أبي بكر فجعلنا نخبره ولكأنما نخبره بما لا ولا عليه^(۱۶۵)

رسول اللہ ﷺ کے علاوہ شاید ہی کسی شخص کو جنگ کی ایسی پریشان کن حالت سے مقابلہ کرنا پڑا ہو جیسا کہ حضرت ابو بکرؓ کو ہوا مگر اس کے باوجود ان کے استقلال میں ذرا کمی نہ تھی۔

اس فتنے کے انسداد کے لیے حضرت خالد بن ولیدؓ اپنی فوج کے ساتھ مقام بزاخہ طلیحہ اسدی اور اس کی جمیعت کے ساتھ نبر آزما ہوئے۔^(۱۶۶) بہت سے قبائل یہ دیکھنا چاہتے تھے کہ کون غالب آتا ہے۔ طلیحہ اسدی جس نے نبوت کا جھوٹا دعویٰ کیا تھا وہ کذاب اپنے معاونین کے لیے عینیہ بن حصن بنوفزارہ کے ساتھ سوا افراد کو لے کر پہنچا۔ صف بندی ہوئی۔ طلیحہ اپنے خیمے میں بیٹھ کر چادر میں لپٹ کر پیشین گوئیاں کرتا رہا اور اپنے زعم کے مطابق وحی کا انتظار کرتا رہا، جب کہ عینیہ مسلمانوں کے ساتھ جنگ میں مشغول ہو گیا۔ جب قتال سے دل تنگ ہو گیا تو طلیحہ کے پاس آیا وہ اپنی چادر میں لپٹا ہوا تھا۔ عینیہ نے پوچھا:

کیا جبریل آئے؟

طلیحہ نے کہا۔ نہیں

وہ پھر لوٹ گیا اور کچھ دیر بعد پھر آیا اور پوچھا کیا جبریل آئے؟

اس نے کہا۔ نہیں۔

پھر تیسری مرتبہ آکر عینیہ نے پوچھا۔ تو طلیحہ نے کہا ہاں آئے۔

۱۶۴۔ تاریخ طبری: ج ۳، ص ۲۵۸

۱۶۵۔ ایضاً

۱۶۶۔ ایضاً: ۲۵۵

عینیہ نے پوچھا جبریلؑ نے کیا کہا؟

اس نے جواب دیا:

جبریلؑ نے کہا ہے کہ عینیہ یہ لڑائی تمہارے اسی طرح چکی کا پاٹ ثابت ہوگی جیسے عینیہ کے لیے اور ایک ایسا واقعہ ہو چکا ہے جو کبھی فراموش نہیں کیا جاسکے گا۔
عینیہ نے اپنے دل میں کہا واقعی معلوم ہوتا ہے کہ یہ جنگ ایک ناقابل فراموش ثابت ہوگی۔ اے بنی فزارہ! ایسا ہی معلوم ہوتا ہے اب یہاں سے بھاگو بہ خدا طلیحہ کذاب ہے۔ تمام بنی فزارہ اپنے امیر کے حکم پر لڑائی سے کنارہ کش ہو گئے۔ ان کے جاتے ہی رنگ بدل گیا۔ تمام مرتدین بھاگ کر طلیحہ کے پاس آئے اور پوچھنے لگے کیا حکم ہے؟ اس سے پہلے ہی طلیحہ نے اپنے بھاگنے کا ساز و سامان درست کر رکھے تھے۔ اس نے ان سے کہا۔ جو میری طرح جان بچا کے بھاگ سکتا ہے وہ بھاگ جائے اور وہاں سے فرار ہو گیا۔ اس کی جماعت بالکل پر اگندہ ہو گئی۔
بہت سے مارے گئے۔ (۱۷۷)

جب جنگ کے قیدی گرفتار ہوئے تو عینیہ بن حصن بھی ان قیدیوں میں تھا۔ حضرت خالدؓ نے اسے سخت جکڑنے کا حکم دیا، تاکہ عبرت حاصل ہو۔ جس وقت مدینہ منورہ میں داخل ہوا اس کے دونوں ہاتھ گردن سے کے ساتھ بندھے ہوئے تھے، تاکہ اس پر عتاب ہو اور دوسروں کو خوف پیدا ہو۔ جب وہ اس کیفیت میں مدینہ منورہ میں داخل ہوا تو مدینہ کے چھوٹے کھجور کے شاخیں اسے چھوتے تھے اور کہتے تھے: اے اللہ کے دشمن تو ایمان لا کر کافر ہوا۔ تو اس نے جواب دیا میں اب تک اللہ پر ایمان نہیں لایا تھا۔ جب یہ حضرت ابو بکر صدیقؓ کے سامنے آیا تو ابو بکرؓ نے اسے معاف کر کے اس کی جان بخشی کر دی اور اس نے اسلام قبول کر لیا تھا۔ (۱۷۸)

عینیہ کے سارے حالات جاننے کے بعد ہم یہ کہہ سکتے ہیں کہ نبی کریم ﷺ نے اس کے بارے میں جو فرمایا کہ وہ ”آحق مطاع“ ہے تو وہ اس پر بالکل صادق آتا ہے اور آپ ﷺ جو فرماتے

۱۷۷۔ تاریخ طبری: ج ۳، ص ۲۵۵، ۲۵۶

۱۷۸۔ ایضا: ص ۲۵۰

ہیں وہ ہمیشہ حق ہوتا ہے۔ اس کے تمام حالات اور ارتداد کے حالات معلوم ہونے سے یہی معلوم ہوتا ہے کہ یہ شخص اُجڈ، ہٹ دھرم اور احمق تھا جس پر کسی اچھی بات کا اثر نہیں ہوتا تھا نہ ہی تالیف قلبی سے اس کا دل بدل سکا۔ تب ہی وہ طلیحہ اسدی کے فتنے کا شکار ہوا۔ لیکن مصادر میں ہے کہ آخر میں وہ بہت اچھا مسلمان ثابت ہوا۔

بنو حنیفہ اور مسیلمہ کذاب کی بارگاہ رسالت ﷺ میں آمد

۹ ہجری کو بنو حنیفہ کے انیس آدمیوں کا وفد نبی کریم ﷺ کی بارگاہ میں حاضر ہوا۔ جن کا آپ ﷺ نے بہت تواضع اور اکرام کیا۔ یہ لوگ چند دن مقیم رہے۔ وفد کا ایک رکن رجال بن عنقوتہ حضرت اُبی بن کعبؓ سے قرآن کا درس بھی لیتا رہا۔ مسیلمہ کذاب بھی وفد میں موجود تھا جسے یہ لوگ اپنے سامان کی نگرانی کے لیے سامان کے پاس چھوٹائے تھے۔ آپ ﷺ نے وفد کے ہر رکن کو پانچ پانچ اوقیہ چاندی مرحمت فرمائی۔ وفد کے اراکین نے آپ ﷺ کو بتایا کہ ان کا ایک ساتھی بھی ہے جسے وہ سامان کی نگرانی کے لیے کجاوے میں چھوٹائے ہیں۔ آپ ﷺ نے اس کے لیے بھی اتنے ہی عطیے کا حکم فرمایا جو سب کو عطا کیا گیا تھا۔^(۱۶۹)

مسیلمہ کذاب کا دعویٰ نبوت اور ارتداد

اس گفت گو کے بعد یہ لوگ واپس ہوئے۔ نبی کریم ﷺ کے بخشش کردہ عطایا بھی ان کے ساتھ تھے۔ جب یہ لوگ میامہ پہنچے تو اللہ کا دشمن مسیلمہ کذاب مرتد ہو گیا اور نبوت کا دعویٰ کر دیا۔ کہنے لگا میں بھی محمد ﷺ کے ساتھ شریک نبوت ہوں۔^(۱۷۰) بنو حنیفہ سب کے سب لوگ ہی شریک تھے سوائے چند ایک صحابہؓ کے جو اس فتنے میں بھی اسلام اور آپ ﷺ کی اطاعت پر ثابت قدم رہے، جیسا کہ حضرت ثماشہ بن اثاثل۔ ان شریروں اور شریکوں کا سرغنہ مسیلمہ بن کذاب تھا۔^(۱۷۱) اس سے متعلق صحیح بخاری کی ایک روایت ہے جو کہ ابن عباسؓ سے مروی ہے:

۱۶۹۔ الطبقات الکبریٰ: ج ۱، ص ۲۷۳، ۲۷۴

۱۷۰۔ تاریخ طبری: ج ۳، ص ۱۳۸

۱۷۱۔ حضرت ابو بکر صدیقؓ کی شخصیت اور کارنامے: ص ۳۴۷، ۳۵۱

قَدِمَ مَسْلِمَةَ الْكُذَّابِ عَلَى عَهْدِ رَسُولِ اللَّهِ ﷺ فَجَعَلَ يَقُولُ: إِنَّ
جَعَلَ لِي مُحَمَّدٌ مِنْ بَعْدِهِ تَبَعْتُهُ وَقَدِمَهَا فِي بَشَرٍ كَثِيرٍ مِنْ قَوْمِهِ فَأَقْبَلَ
إِلَيْهِ رَسُولُ اللَّهِ ﷺ وَمَعَهُ ثَابِتُ بْنُ شِهَابٍ وَفِي يَدِ رَسُولِ اللَّهِ ﷺ
قِطْعَةٌ جَرِيدٍ حَتَّى وَقَفَ عَلَى مَسْلِمَةَ فِي أَصْحَابِهِ فَقَالَ: لَوْ سَأَلْتَنِي
هَذِهِ الْقِطْعَةَ مَا أُعْطَيْتُكَهَا وَلَنْ تَعْدُوَ أَمْرَ اللَّهِ فِيكَ وَلَئِنْ أُذْبِرْتَ
لِيَغْفِرَنَّكَ اللَّهُ وَإِنِّي لَأَرَاكَ الَّذِي- أُرَيْتَ فِيهِ مَا رَأَيْتَ (۱۷۲)

نبی اکرم ﷺ کے عہد میں مسیلمہ کذاب آیا اس دعویٰ کے ساتھ کہ اگر محمد ﷺ
اپنے بعد (اپنا نائب و خلیفہ) بنا دیں تو میں ان کی اتباع کر لوں۔ اس کے ساتھ اس
کی قوم (بنو حنیفہ) کا بہت بڑا لشکر تھا۔ حضور اکرم ﷺ اس کی طرف تبلیغ کے
لیے تشریف لے گئے۔ آپ ﷺ کے ساتھ حضرت ثابت بن قیس بن شماس
بھی تھے۔ آپ ﷺ کے ہاتھ میں کھجور کی ایک ٹہنی بھی تھی۔ جہاں مسیلمہ
کذاب اپنی فوج کے ساتھ پڑاؤ کیے ہوئے تھا۔ آپ ﷺ وہیں جا کر ٹھہر گئے
اور آپ نے اس سے فرمایا۔ اگر مجھ سے یہ ٹہنی مانگے تو میں یہ بھی تجھے نہیں
دوں گا اور تو اللہ تعالیٰ کے فیصلے سے آگے نہیں بڑھ سکتا جو تیرے بارے میں
پہلے ہی ہو چکا ہے تو نے اگر میری اطاعت سے روگردانی کی تو اللہ تعالیٰ تجھے
ہلاک کر دے گا۔ میرا خیال ہے تو وہ ہی ہے جو مجھے خواب میں دکھایا گیا تھا۔

اس حدیث مبارک سے یہ اندازہ ہوتا ہے کہ مسیلمہ کذاب مدعی نبوت بن کر اپنا حصہ
مانگنے آپ ﷺ کے پاس آیا تھا اور یہ بنو حنیفہ کے ود کے بعد کا واقعہ ہو سکتا ہے۔ جب یہ اپنی قوم
کے ساتھ بارگاہِ نبوت میں حاضر ہوا تھا۔

ابن اسحاق کا اس سلسلے میں بیان ہے:

مسلمہ کذاب نے جناب رسول اللہ ﷺ کو خط لکھا۔ خط کا مضمون کچھ اس طرح تھا:
فانی قد اشرکت فی الامر معک، وإن لنا نصف الأرض، ولقریش
نصف الأرض، ولكن قریشا قوم یعتدون^(۱۴۳)
میں نے اس کام (نبوت) میں آپ ﷺ سے شرکت کر لی ہے۔ اب نصف
ہمارے لیے ہوگا اور نصف قریش کا حصہ ہوگا اور قریش انصاف کرنے والے
لوگ نہیں ہیں۔

یہ واقعہ ۱۰ ہجری کے آخر کا ہے۔^(۱۴۴)

مسلمہ کذاب کے دو قاصد یہ خط آں حضرت ﷺ کے پاس لائے تھے آپ ﷺ نے
ان دونوں قاصدوں سے ارشاد فرمایا:

کیا تم بھی وہی کہتے ہو جو اس (کذاب) کا دعویٰ ہے؟

ان لوگوں نے جواب دیا۔ ہاں بے شک ہم اسے نبی مانتے ہیں۔

آپ ﷺ نے فرمایا: خدا کی قسم! اگر قاصدوں کا قتل روا ہوتا تو میں تم دونوں کی گردن
مار دیتا۔^(۱۴۵)

بنو حنیفہ کا ارتداد

بنو حنیفہ کے چند مخلص صحابہ کرام کو چھوڑ کر تمام بنو حنیفہ مسلمہ کذاب کے فتنے میں
ملوث ہو کر مرتد ہو گیا تھا اور انہوں نے اس کا ساتھ دیا۔ طبری نے یہاں تک بیان کیا ہے کہ جب
مسلمہ کذاب نے نبوت کا دعویٰ کیا تو بنو حنیفہ اتنے خوش ہوئے کہ خوشی سے تالیاں
بجائیں۔^(۱۴۶)

۱۴۳۔ سیرت ابن ہشام: ج ۴، ص ۲۴۳

۱۴۴۔ ایضاً

۱۴۵۔ سیرت ابن ہشام: ج ۴، ص ۲۴۳

۱۴۶۔ تاریخ طبری: ج ۳، ص ۱۳۸

بنو حنیفہ کا مسیلمہ کذاب کا ساتھ دینے کی سب سے بڑی وجہ ان کی قبائلی عصبیت تھی، کیوں کہ مسیلمہ ان کے قبیلے سے تھا اور اس کے نبی ہونے کی وجہ سے ان کو عرب پر اقتدار حاصل ہو جاتا، اس لیے اس ارتداد میں قبائلی عصبیت اور اقتدار و قیادت کے حصول جیسے عناصر کار فرماتے۔ جس کے نتیجے میں یہ قوم اتنی بڑی گم راہی کا شکار ہوئی۔

رجال بن عنفوۃ کا مرتد ہونا

رجال بن عنفوۃ بنو حنیفہ کے وفد کے ساتھ بارگاہ رسالت ﷺ میں حاضر ہوا تھا۔ اس نے ابی بن کعبؓ سے قرآن کریم سیکھا تھا۔^(۱۷۷) وفد میں شامل دوسرے افراد کی طرح اس کو بھی رسول اللہ ﷺ نے پانچ اوقیہ چاندی عطا فرمائی تھی۔^(۱۷۸) یہ ارتداد کے زمانے میں ابو بکر صدیقؓ کے پاس آیا تھا تو انہوں نے اسے اہل یمامہ کو دعوت الی اللہ دینے اور انہیں اسلام پر ثابت قدم رکھنے کے لیے بھیجا، لیکن اس نے اس کے برعکس وہاں جا کر مسیلمہ کذاب کی نبوت کی گواہی دے دی کہ اس نے رسول اللہ ﷺ کو فرماتے سنا ہے کہ مسیلمہ بن حبیب کو ان کے ساتھ حکومت میں شریک کیا گیا ہے۔ اہل یمامہ کو سب سے بڑا گم راہ کرنے والا یہ ملعون تھا بل کہ مسیلمہ کذاب سے بھی بڑا فتنہ تھا اس کی وجہ سے اہل یمامہ نے مسیلمہ کذاب کی اتباع کی۔^(۱۷۹)

مجاہد بن مرارة

مجاہد بن مرارة بنو حنیفہ کے رؤسا میں سے تھے۔ یہ اپنے والد کے ساتھ نبی کریم ﷺ کی خدمت اقدس میں حاضر ہوئے۔ آپ ﷺ نے انہیں عورہ، غرابہ، حُبل کے علاقے اقطاع کے اور وثیقہ لکھ دیا۔^(۱۸۰)

۱۷۷۔ الطبقات الکبریٰ: ج ۱، ص ۲۷۴

۱۷۸۔ ایضاً

۱۷۹۔ البدایہ والنہایہ: ج ۹، ص ۴۶۶

۱۸۰۔ اُسد الغابۃ: ج ۵، ص ۵۷، باب الیم والحیم، مادہ، مجاہد بن مرارة

جب مسلمانوں اور مسیلمہ کذاب اور اس کے ساتھیوں کے درمیان جنگ کے ہنگاموں کا آغاز ہونے لگا تو مجاہد نے اس افراتفری میں بنی عامر اور بنی تمیم سے انتقام لینے کا موقع غنیمت جانا اور اپنے تیس شہ سواروں کے ساتھ نکلا۔ واپسی پر انہیں مسلمانوں نے گرفتار کر لیا اور حضرت خالد بن ولیدؓ کے پاس لے جایا گیا۔ حضرت خالدؓ نے ان سے کہا اے بنی حنیفہ! تم کیا کہتے ہو؟ انہوں نے کہا ہم کہتے ہیں کہ ایک بنی تمیم میں سے اور ایک بنی ہم میں سے۔ یہ جواب سن کر حضرت خالدؓ نے مجاہد کے علاوہ سب کو قتل کرانے کا حکم دے دیا۔ آپ نے اسے اپنے پاس یرغمال کے طور پر رکھا کیوں کہ وہ جنگی چالوں کا ماہر تھا اور بنی حنیفہ کا شریف مطاع سردار تھا۔^(۱۸۱)

جب مسلمانوں اور کفار میں جنگ کا آغاز ہوا تو مجاہد یرغمال ہونے کی وجہ سے حضرت خالدؓ کی بیوی ام تمیم کے خیمے میں اسیری کی حالت میں موجود تھا۔ جب مسلمانوں اور کفار میں جنگ شروع ہوئی اور مسلمان پسپا ہوئے اور بنی حنیفہ کے کچھ لوگ ام تمیم کے خیمے کے اندر آگئے تاکہ اُسے قتل کر دے، مگر مجاہد نے اسے بچایا اور حملہ آوروں سے کہا کہ میں ان کا ہم سایہ ہوں اور یہ ایک شریف بی بی ہیں۔ اس طرح اس نے حملہ آوروں کو پلٹا دیا۔^(۱۸۲)

مجاہد بن مرارہ بھی مسیلمہ کو کذاب سمجھتا تھا لیکن بیبلہ اور عصبیت کے جذبے کی وجہ سے اسے نبی مانتا تھا۔ اس بات کی وضاحت اس واقعے سے بھی ہوتی ہے۔ مجاہد نے حضرت خالدؓ کو جب وہ اسیری میں تھا واقعہ سنایا کہ بحرین کا ایک شخص مسیلمہ کا کاتب تھا اس کو مسیلمہ نے اپنے بہت ہی قریب کر لیا تھا کسی کو قربت کا یہ مقام حاصل نہیں تھا۔ وہ ہمارے پاس آیا اور کہنے لگا: تباہی ہے اے یمامہ والو! تمہارا ساتھی واللہ کذاب ہے۔ میرے خیال میں تم مجھے مہتمم قرار نہیں دو گے (کہ میری اس بات میں شبہ کرو) کیوں کہ تم یہ جانتے ہو کہ اس کے نزدیک میرا کتنا بڑا مقام ہے لیکن واللہ وہ تم سے جھوٹ بولتا ہے اور تم سے باطل کی بیعت لیتا ہے۔

حضرت خالد بن ولیدؓ نے مجاہد سے دریافت کیا کہ پھر اس بحرینی نے کیا کہا؟ اس نے جواب دیا

۱۸۱۔ البدایۃ والنہایۃ، ج ۹، ص ۳۶۷

۱۸۲۔ تاریخ طبری، ج ۳، ص ۲۸۸

وہ اس کے پاس سے بھاگ کھڑا ہوا۔ خالد نے فرمایا اس خبیث کے کچھ اور جھوٹ بیان کرو۔ اس پر مجاہد نے اس کے کچھ رجزیہ کلام پیش کیے، اس پر خالد نے اس سے پوچھا۔ کیا تم لوگ اس کو حق سمجھتے تھے اور اس کی تصدیق کرتے تھے؟ مجاہد نے کہا اگر ہمارے نزدیک یہ حق نہ ہوتا تو کل آپ کے مقابلے میں دس ہزار تلواریں جمع نہ ہوتیں۔ حضرت خالد نے فرمایا۔ تمہارے مقابلے میں اللہ ہمارے لیے کافی ہے۔ وہ اپنے دین کو غالب کرے گا یہ لوگ ہم سے نہیں اللہ سے جنگ کر رہے ہیں، اس کے دین کو ختم کرنا چاہتے ہیں۔^(۱۸۳)

جب مسلمان کفار کے مقابلے میں فتح یاب ہوئے تو مجاہد بن مرارہ نے کوشش اور حکمت عملی سے حضرت خالد کے ساتھ اپنی قوم کی مصالحت کرادی اور ان لوگوں نے دوبارہ رجوع کیا اور اسلام کو قبول کر لیا۔

مسلمہ کذاب کے فتنے کا خاتمہ

مسلمہ کذاب کے فتنے کے خاتمے کے لیے مسلمانوں نے مسلمہ کذاب اور اس کے حواریوں کے ساتھ فیصلہ کن جنگ کی۔ مسلمانوں کے لشکر کی قیادت حضرت خالد بن ولید کر رہے تھے۔ مرتدین نے مسلمانوں پر نہایت سخت حملہ کیا۔ شروع میں مسلمان پسا ہوئے اور اس دوران کچھ بنو حنیفہ کے لوگ حضرت خالد کے خیمے میں ان کی بیوی کو قتل کرنے گھس گئے لیکن مجاہد نے ان کی حفاظت کی اور بنو حنیفہ کے افراد کو واپس بھیجا۔ اس چکر میں رجال بن عنقوة ملعون بھی قتل ہو گیا اور اس کا قتل حضرت عمر فاروق کے بھائی حضرت زید بن خطاب نے کیا۔^(۱۸۴)

آہستہ آہستہ جنگ کا پانسہ پلٹا اور مسلمان دشمن کو دھکیلتے ہوئے ان کی صفیں چیرتے آگے بڑھتے گئے۔ ہر کوئی اس کوشش میں تھا کہ مسلمہ کذاب ہاتھ لگ جائے اور وہ اُسے جہنم واصل کر دے۔ صحابہ کرام نے اس معرکے میں انتہائی صبر و استقامت کا ثبوت دیا اور برابر دشمن کی

۱۸۳۔ حضرت ابو بکر صدیق شخصیت اور کارنامے: ص ۳۵۵، ۳۵۶

۱۸۴۔ البدایہ والنہایہ: ج ۷، ص ۳۶۷، ۳۶۸

طرف بڑھتے رہے، یہاں تک کہ اللہ تعالیٰ نے فتح عطا فرمائی اور کفار پیٹھ پھیر کر بھاگ کھڑے ہوئے۔

اس جنگ میں قتل ہونے والے مرتدین کی تعداد دس ہزار تھی اور جام شہادت نوش کرنے والے صحابہ کرام کی تعداد چھ سو تھی۔ شہید ہونے والے زیادہ تر کبار صحابہ تھے۔ (۱۸۵) بعد سزاں بنو حنیفہ کیے جو بچے ہوئے لوگ تھے مجاہد بن مرارہ نے کمال حکمت عملی سے حضرت خالد بن ولیدؓ کو ان سے مصالحت کرنے پر راضی کر لیا اور ان سب نے رجوع کیا اور دوبارہ اسلام لے آئے۔ (۱۸۶)

اس کے بعد بنو حنیفہ کا وفد حضرت ابوبکر صدیقؓ کے پاس آیا۔ ابوبکرؓ نے ان سے کہا کہ تم لوگوں نے یہ کیا حرکت کی کہ اسلام سے بغاوت کی۔ انہوں نے کہا اے خلیفہ رسول ﷺ! ہم سے جو لغزش ہوئی وہ ایک منحوس آدمی کی وجہ سے ہوئی کہ جسے نہ اللہ تعالیٰ نے اس معاملے میں برکت دی نہ اس کے خاندان کو۔ حضرت ابوبکر صدیقؓ نے ان کا عذر قبول کیا اور نہیں معاف فرمایا۔ (۱۸۷)

فتنہ ارتداد میں کچھ لوگ ضرور مرتد ہوئے اور لوگوں کی گم راہی کا باعث بنے لیکن اس واقعے سے کھڑے کوٹے کی پہچان ہو گئی اور ان تو مسلم مسلمان یا رؤسا جن کی تالیف قلبی کی گئی تھی ان کا اخلاص بھی سامنے آ گیا کیوں کہ نبی کریم ﷺ کی وفات کے بعد اگر ان کے اندر نقص ہوتا تو وہ بھی ضرور ارتداد کرتے لیکن ان میں سے زیادہ تر افراد اسلام پر قائم رہے۔ ان میں بہت بڑے بڑے نام ہیں جنہوں نے آگے جا کر اسلام کے ساتھ مخلص ہونے کا ثبوت دیا۔ اس لیے رسول اللہ ﷺ کے اقطاع و عطایا کے مجموعی طور پر مثبت اثرات مرتب ہوئے اور دعوتی پہلو سے اسے دیکھا جائے تو آپ ﷺ کی یہ نہایت کامیاب حکمت عملی تھی جس کے دور رس نتائج حاصل ہوئے تھے۔

۱۸۵۔ البدایۃ والنہایۃ: ج ۹، ص ۴۶۸، ۴۶۷

۱۸۶۔ ایضاً: ص ۴۷۰، ۴۶۹

۱۸۷۔ ایضاً: ص ۴۷۱، ۴۷۰

رسول اللہ ﷺ کے اقطاع و عطایا کے دعوتی اثرات کا تجزیہ

اس باب میں ہم نے تفصیل کے ساتھ آپ ﷺ کے اقطاع و عطایا کے نوازنے کے دعوتی پہلوؤں کا جائزہ لیا اور ان کے اثرات پر بحث بھی کی۔ اب ہم ان اثرات کا مختصراً جائزہ نقاط کی صورت میں لیتے ہیں:

۱۔ عہد جاہلیت کے بہت بڑے اللہ کے دشمن کا قبول اسلام کے بعد

اللہ کی راہ میں آنکھوں کو قربان کر دینا

یہاں ہم ذکر کر رہے ہیں حضرت ابوسفیان بن حربؓ کا۔ کون نہیں جانتا کہ ابوسفیان اور اس کی اسلام کی دشمنی کو۔ اس نے ہر مرحلے پر حضور اکرم ﷺ کی سخت مخالفت کی۔ آپ قریش کے صفہ اول کے سرداروں میں سے تھے بل کہ ابو جہل کے بعد قریش کا یہ ہی بہت بڑا سردار تھا جس نے مسلمانوں کے ساتھ لڑی جانے والی تمام جنگوں میں قریش کی قیادت کی۔ لیکن جب یہ اسلام لائے تو آپ ﷺ نے اس سے درگزر فرمایا۔ فتح مکہ پر اس کی عزت افزائی کرتے ہوئے اس کے گھر کو پناگاہ قرار دیا۔ اسی طرح غزوہ حنین کے اموال میں سے اس کو اور اس کے بیٹوں کو خطیر عطایا عنایت فرما کر اس کی تالیف القلبی فرمائی۔ اس تالیف القلبی سے اس کے اندر اسلام کی طرف اور رسول اللہ ﷺ کے لیے شکرگزاری اور ممنونیت جیسے جذبات و احساسات پیدا ہوئے۔ یوں ابوسفیان مسلمانوں کے خلاف رئیس الاعداء، جب ایمان کے نور سے منور ہوئے تو اپنی دونوں آنکھیں اللہ کی راہ میں قربان کر کے نابینا ہو گئے۔ آپ کی ایک آنکھ غزوہ طائف میں تیر لگنے سے ضائع ہوئی جس پر انہوں نے جنت کے چشمے کو ترجیح دی اور دوسری آنکھ جنگ یرموک میں تیر لگنے سے ضائع ہوئی۔ آپ کی یہ قربانی ان کے جذبہ ایثار کی دلیل ہے۔

اس سے یہ ثابت ہوتا ہے کہ آپ اسلام پر کس قدر ثابت قدم اور آپ کا ایمان کس قدر پختہ ہو چکا تھا اور یہ سب رسول اللہ ﷺ کے خلوص کا ہی نتیجہ اور فیض کا اثر تھا کہ ابوسفیان جیسا اسلام دشمن اس قدر مخلص ہو گیا تھا۔

۲۔ حضور اکرم ﷺ کا سپہ سالارِ مشرکین کو سالارِ مسلمین بنانا

مالک بن عوف نصری جو غزوہ حنین کے موقع پر مشرکین کی فوج کا سپہ سالار تھا اور مسلمانوں کے خلاف جنگ میں اس قدر متشدد تھا کہ اس ڈر سے کہ اس کی فوج جنگ کے میدان میں کم زور نہ پڑے اپنی تمام قوم بمعہ اہل و عیال و اموال کے آیا تھا۔ شکست کے بعد اس حضرت ﷺ نے شفقت فرماتے ہوئے نہ صرف اس کے عیال و اموال کو تحفظ عطا فرمایا، بل کہ اس کے قبول اسلام سے قبل ہی اس کو عطایا عنایت فرمایا جو کہ سواوٹ تھے۔ آپ ﷺ کی اس شفقت نے اس کی دل کی دنیا بدل دی اور وہ شخص جو مسلمانوں کی طاقت ختم کرنے ان سے لڑنے آیا تھا آپ ﷺ کے قدموں میں آکر اسلام کو قبول کرتا ہے۔ یہ سب آپ ﷺ کی دعوت حق کے اس اندازہ کے سبب تھا جو قلب ماہیت کو یک سر تبدیل کر لیتا تھا بل کہ مسخر کر لیتا تھا۔

رسول اللہ ﷺ نے مالک بن عوف کے قبول اسلام کے بعد اسے ہوازن اور فہم کے مسلمانوں کا حاکم اور فوجی سالار بنا دیا اور اب وہ بہ حیثیت مسلمان فوج کے سردار کے مشرکین کے ساتھ اللہ کی راہ میں جہاد کرتا تھا۔ وہ مالک بن عوف جو اپنی قوم کے عیال و اموال لے جانے کے اعتراض اور اختلاف کرنے پر خودکشی کرنے کو تیار ہو گیا تھا اسلام قبول کرنے کے بعد وہ اسلام کے ساتھ اس قدر مخلص ہوا کہ طائف کے قریبی علاقوں میں جو لوگ مسلمان تھے یا ہو رہے تھے آپ نے ان کی ایک فوج تیار کی اور مشرکین خاص کر اپنی قوم پر حملے کیے۔ آپ اپنی قوم کے لیے پریشانی کا سبب بنے۔ یہاں تک کہ غنائم میں سے حضور اکرم ﷺ کو باقاعدہ شمس بھیجتا تھا۔

۳۔ حضور اکرم ﷺ کی فیاضی سے بدو کے ذریعے پورے قبیلے کا اسلام لانا

رسول اللہ ﷺ اتنی فیاضی سے عطایا عنایت فرماتے تھے کہ عطیہ حاصل کرنے والے کا دل اسلام کے لیے کشادہ ہو جاتا تھا۔ جیسے کہ ایک بدو نے رسول اللہ ﷺ سے بکریوں کا

ایک ریوڑ مانگا۔ اس ریوڑ میں اتنی بکریاں تھی کہ دو پہاڑوں کے بیچ میں جتنی جگہ ہوتی ہے وہ بکریوں سے بھر جائے۔ اندازہ کریں کہ وہ کتنی بے شمار بکریاں ہوں گی اور اس طرح کسی غریب بدو کے مانگنے پر جب آپ ﷺ نے بغیر کسی تامل کے اُسے وہ ریوڑ عطا کر دیا تو آپ ﷺ کی فیاضی سے وہ بدو اتنا حیران اور متاثر ہوا کہ اپنی قوم کے پاس جا کر انہیں اسلام لانے کی ترغیب دی اور کہا: اے لوگو! مسلمان ہو جاؤ کیوں کہ محمد ﷺ اتنا کچھ عطا کرتے ہیں کہ پھر محتاجی کا ڈر نہیں رہتا۔ یوں اس بدو کا پورا قبیلہ مسلمان ہو گیا۔ بدو چوں کہ دیہاتی لوگ ہوتے تھے، اس لیے یہ جاہل اور اجڈ ہوتے تھے مگر آپ ﷺ کے اخلاص و شفقت اور فیاضی نے اس بدو کے دل کو اس حد تک متاثر کیا کہ اس نے جا کر اسلامی دعوت کا اتنا بڑا کام سرانجام دیا کہ اپنے قبیلے کو اسلام میں داخل کرنے کا باعث بنا۔

۴۔ بارگاہ نبوت میں آنے والے وفود کی تالیف القلبی اور عزت افزائی

نبی کریم ﷺ کی خدمت اقدس میں عرب کے کونے کونے سے مختلف قبائل کے افراد بہ طور وفود حاضر ہوتے تھے۔ ان کے مقاصد مختلف ہوتے۔ ان میں سے کچھ اسلام قبول کر چکے ہوتے اور آپ ﷺ کے پاس اسلام پر بیعت کرنے حاضر ہوتے تھے۔ کچھ اسلام کے بارے میں جاننے آتے اور سوالات پوچھتے اور پھر مطمئن ہونے کے بعد اسلام قبول کرتے۔ کچھ خاص معاہدات کی غرض سے آتے۔ رسول اللہ ﷺ ان تمام وفود کے ساتھ خواہ وہ کسی بھی غرض سے آتے، انتہائی شفقت اور اکرام سے پیش آتے۔ ان کی مہمان نوازی فرماتے جس سے وہ متاثر ہوئے بغیر نہ رہتے۔ جیسے کہ وفد اشجع تھا جنہوں نے آپ ﷺ کی دعوت دینے پر صاف کہہ دیا تھا کہ وہ صرف معاہدے کی غرض سے آئے ہیں اسلام قبول کرنے نہیں۔ لیکن آپ ﷺ کے حسن سلوک سے اتنا متاثر ہوئے کہ خود ہی پکار اٹھے کہ آپ ﷺ اللہ تعالیٰ کے سچے رسول ہیں ہم آپ ﷺ پر ایمان لاتے ہیں۔

رسول اللہ ﷺ اپنے پاس آنے والے زیادہ تر وفود کی تالیف قلبی کے لیے وفد کے تمام افراد کو عطایا سے نوازتے تھے جو کہ پانچ پانچ اوقیہ چاندی ہوتی یا کھجوریں۔ قبیلے کے اہم افراد کو آپ ﷺ عہدے سے بھی نوازتے۔ اسے اس کی قوم کا امیر یا سردار مقرر فرماتے۔ وفد کے قائد

یا سربراہ کی عزت افزائی کے لیے اُسے بارہ اوقیہ چاندی سے نوازتے۔ یہ وفود جب اپنے قبیلوں میں واپس جاتے تو دعوت کا کام نہایت دل جمعی سے انجام دیتے۔ اس لیے اسلام کی دعوتی تحریک میں وفود کا کردار بھی بہت اہمیت کا حامل ہے۔ کیوں کہ ان کے تبلیغی ساعی کی بدولت ان کے علاقے مشرب بہ اسلام ہوئے۔


۵۔ رسول اکرم ﷺ کے حلیفانہ روابط قائم کرنے کی بہ دولت

قبائل کا جاں نثار و علم بردار اسلام بن جانا

نبی کریم ﷺ نے جب مدینہ منورہ میں ریاست قائم کی تو آس پاس میں واقع قبائل کے ساتھ امن کے معاہدات کیے اور حلیفانہ روابط قائم کیے۔ ان کے سرداروں کو اقطاع عنایت فرمائے۔ ان دوستانہ روابط اور میل جول کی بہ دولت لوگوں کی آمد و رفت ایک دوسرے کے علاقوں میں قدر آشنا ہو گئی اور اسی کے ذریعے آپ ﷺ نے ان قبائل کو دعوت پہنچانے کا موثر انتظام کیا۔ وہاں آپ ﷺ کی طرف سے مختلف افراد دعوت کا کام سرانجام دیتے جن میں سے زیادہ تر افراد اسی قبیلے ہی سے تعلق رکھتے جو کہ بارگاہ نبوت ﷺ سے فیض یاب ہو چکے ہوتے تھے۔ اس طرح انتہائی سرعت سے اسلام کا پیغام تمام قبائل میں پھیلتا چلا گیا اور لوگ جوق در جوق اسلام قبول کرنے لگے۔ بعض اوقات پورے کا پورا قبیلہ ایک ساتھ ہی اسلام قبول کر لیتا۔ اس لیے کچھ ہی عرصے میں تمام قبائل آپ ﷺ اور دین اسلام کے جان نثار سپاہی اور تابع بن گئے۔

ان تمام نکات کو مد نظر رکھتے ہوئے ہم کہہ سکتے ہیں کہ آپ ﷺ کے اقطاع و عطایا کی پالیسی کو اگر دعوتی پہلوؤں سے دیکھا جائے تو یہ آپ ﷺ کی کامیاب ترین حکمت عملی ثابت ہوتی ہے، جس سے آپ ﷺ نے مختلف قبائل اور ان کے قائدین کو اسلام کے تابع بنایا اور اس طرح آپ ﷺ نے اپنا اصل مقصد جو کہ دعوت الی اللہ تھا، حاصل کر لیا۔

رسول اللہ ﷺ کے عطایا
اور ان کے دعوتی اثرات



ڈاکٹر ادیبہ صدیقی